

Tripurantakodaharanamu

OF

RAVIPATI TRIPURANTAKA



EDITED BY :

KATA RAO, M.A.,

Junior Lecturer in Telugu,

Madras University.

Re 1-52

శ్రీ

త్రిపురాంతకోదాహరణము.

రావిపాటి త్రిపురాంతక మహాకవి ప్రణీతము.



నిడుదవోలు వేంకటరావు, ఎమ్. ఏ,

సంస్కర్త.

Text Book for Preliminary Examination
Bhasha Praveena (Telugu) of the
Andhra University 1941.

Text Book for Vidwan B. Final Examination
of the Madras University from 1944 to 1950.

మ న వి

1937 లో నేను ప్రకటించిన యీ లఘుకృతిని తమ
విశ్వవిద్యాలయమున విద్వాన్ పరీక్షకు పఠనీయగ్రంథముగఁ
జేయుటయేగాక, దీనిని ముద్రించుటకు దయతో ననుజ్ఞయిచ్చిన
మదరాసు విశ్వవిద్యాలయాధికారుల కెంతయు గృతజ్ఞుడను.

1/A ఆలంకరితశ్లోపిణి }
తిరువల్లిక్కేణి, చెన్నపురి }
26-11-1946 }

నిడుదవోలు వేంకటరావు
ఆంధ్రభాషాపరిపక్వకుడు
మదరాసు విశ్వవిద్యాలయము.

భక్తిరసప్రధానమై, యాంధ్రశైవవాఙ్మయమునకు సంబంధించిన లఘుకృతులయం దెన్నికగన్న యీయదాహరణము నేటి కించుమించుగ నాఱుచూరేడ్లక్రిందట సిరిగిరికి దూర్పువాకిలియగు త్రిపురాంతకమున నెలకొనిన దేవరవేర వెలసినది. సంబుద్ధితో నెనిమిదియగు విభక్తులతో నెనిమిదిపద్యములును, కళికలును, నుత్కళికలును గలిగి భక్తిప్రశంసాపరమగు ప్రబంధ భేదమునకు నుదాహరణ మనివేరు. ఆంధ్రవాఙ్మయమున నుపలబ్ధము లగునట్టి యుదాహరణములలో బండ్రెండవశతాబ్దమునఁ బుట్టిన పాల్కురికి సోమనాథుని బసవోదాహరణము ప్రథమము. త్రిపురాంతకోదాహరణము కాలక్రమమున ద్వితీయమైనను, కవితాప్రకర్షయం దద్వితీయమగుటచే నీవఱకు రెండుతడవలు ముద్రింపఁబడినను మూడవతూరి ముద్రణావశ్యకతఁ జేహూర్చినది.

1. పూర్వమాతృకాగ్రంథవివరణము.

ఈయుదాహరణమునకు మాతృక తంజావూరున శ్రీ శ్రీభోజీమహారాజ సరస్వతీభవనప్రాచ్యలిఖితగ్రంథఖాండా రమునందు గలదు. నేనీమాతృకకు సరియగుపుత్రికను¹ వ్రాయించి

1. దీనిని యథామాతృకముగ వ్రాయించి నకాలమునకు నా కండుఁ జేసిన తంజావూరు సరస్వతీగ్రంథాలయకార్యనిర్వాహకసంఘ గౌరవ కార్యదర్శులు శ్రీయుత రావుసాహెబు టి. సాంబమూర్తిరావు, బి.సి. ఎమ్.ఎల్. గారికి నే నెంతయుఁ గృతజ్ఞుఁడను.

తెప్పించికొని యీముద్రణమున నుపయోగించితిని. దీనిని తొలుత క్రీ. శ. 1912 వ సంవత్సరమున సుప్రసిద్ధప్రాచ్యవిద్యా పరిశోధకులు మా రామకృష్ణకవిగారు విస్మృతకవులనువేరఁ దాము ప్రకటించిన గ్రంథావళియం దాటవదిగ, వెలువరించి నారు. అది వనపర్తియందలి బ్రహ్మవిద్యావిలాసముద్రాక్షర శాలలో ముద్రింపఁబడి పీఠిక, లఘుటీకలతో నొప్పొచ్చుచున్నది.

శ్రీరామకృష్ణకవిగారే దీనినిరెండవతూరి శ్రీతిరుమల వేంకటేశ్వరపత్రికయందు, క్రీ. శ. 1933 సంవత్సరమున నేప్రియలునెలలోఁ బ్రకటించిరి.

పైని వివరించినవిగాక, యీ గ్రంథప్రశస్తినిఁ దెలుపుచు నమూల్యమగు తమహ్వంతపుఁబ్రతిని నాకు బ్రహ్మశ్రీ వేటూరి ప్రభాకరశాస్త్రిలవారు పంపిరి. వారికి నే నెంతయుఁ గృతజ్ఞుఁడను.

2. గ్రంథకర్తృత్వము.

ఈయుదాహరణమునకుఁ గర్త రావిపాటి త్రిపురాంతకుఁడు. ఈవిషయము గ్రంథమునం దెచ్చటను లేకపోయినను ¹సంధ్రవాఙ్మయమున సంకలితలక్షణగ్రంథములలోని యుదా

1 అంధమున ప్రబంధరత్నాకరము, సంస్కృతభాషలో కవీంద్ర వచనసముచ్చయము, శార్ఙ్గధరునివద్దతి, జల్మణునిసూక్తిముక్తావళి, వల్లభదేవుని సుభాషితావళి మొదలగువానిఁబోలిన సంకలితగ్రంథము. తెనుగులో మడికే సింగనసమకూర్చిన సకలసీతినమ్మతము మొదటిది. ఇది రెండవది. ఇది యముద్రితము. మూఁడాశ్వాసములదనుక తంజావూరుపుస్తకాగారమునఁ గలను. ఇం దభూర్వగ్రంథము లంధరింపఁబడినవి.

హృతులవలన నిది త్రిపురాంతకుని కృతిగాఁ దెలియుచున్నది. క్రీ. శ. 16 వ శతాబ్దాదిని ప్రాచీనగ్రంథసంకలనము గావించిన వెదపాటి జగన్నాథకవి తన ప్రబంధరత్నాకరమున ¹ దీనిని త్రిపురాంతకునిదనిఁ జెప్పియున్నాఁడు. అపై ని యప్పకవి వేంకట కవిమున్నగులాక్షిణీకులు తమగ్రంథముల దీనినిఁ ద్రిపురాంతకు నిదిగా నుదాహరించియున్నారు. కావున దీనికిఁ గర్త త్రిపురాంతకుఁడనియే నిర్ధారితపడగియున్నది. ఇది యిట్లుండ క్రీ. శ. 1933 సంవత్సరమునఁ బ్రకటింపఁబడిన తంజాపురాంధ్రగ్రంథవివరణ సూచిక ² యందు నీగ్రంథమునుఁగూర్చియు గ్రంథకర్తనుఁ గూర్చియు నిట్లు వ్రాయఁబడినది.

1936. త్రిపురాంతకోదాహరణము.

R సమగ్రము. వ్రాలు చక్కనివి. తప్పులు లేవు. శైలిలగము లేదు. గ్రంథపాతముం గన్పట్టదు. “తలఁకి సీనమ రాజు దాడిఁగోర్చినవాని” “వరలువరమానందవనధితీర్థమువలన” అని యీగ్రంథమున నిర్దటిపేరులు గన్పట్టుచున్నవి. వీరిలో గ్రంథకర్త యీతఁడని నిశ్చయింప వీలుగాకున్నది.

తరువాత నాంగ్లేయభాషలో నిట్లున్నది.

“There is a printed work of the same name attributed to Thripurantaka wheather this manuscript represents the printed work needs examination ”

2. అంధ్రవిశ్వకళాపరిషత్ప్రకటితము 1933. పుట. 37.

(చూ. పుట. 37. A Descriptive Catalogue of the Telugu Manuscripts in the Tanjore Maharaja Serfojis Saraswati Mahal Library.)

(ఈవేరితో త్రిపురాంతకుని కారోపింపబడిన ముద్రిత గ్రంథ మొకటిగలదు. ఈతాటాకుప్రతి యాముద్రితపు స్తకమును మూలమేమో పరిశీలింపఁదగియున్నది).

కాని గ్రంథప్రకాశకులు పైనివ్రాసినట్లు నీనమరాజు గాని, పరమానందతీర్థుఁడుగాని త్రిపురాంతకోదాహరణగ్రంథ కర్త కాజాలఁడు. నీనమరాజు ప్రాచీన ద్రావిడ శైవభక్తుఁడు. చేరమరాజుని యీతని నామాంతరము. ఈతఁ డెనిమిదవశతాబ్దికిఁ బూర్వుఁడు ఈతఁడు గ్రంథకర్తయగుట యసంభవముగదా! ఇక “పరమానందతీర్థమువలన” అనునది కేవల గ్రంథస్థ విషయము. ఇది పంచమీవిభక్తికళికయందు ద్వితీయపాదమున ‘మఱియు సకలాశ్రితుల మనుచు నర్థమువలన’ యనుదానితో సార్థకతఁ జెందినది. ఇచట కేవలానందజలధితీర్థమనియే కవిభావము. అయినను గ్రంథకర్త పరమానందతీర్థులనుకొనుటకుఁ గారణము లేకపోలేదు. వివరణగ్రంథమున, పరమానందతీర్థ కవికృత గ్రంథములు పెక్కులుండుటచేత నామసాదృశ్యముచేత పరమానందతీర్థులని భ్రాంతిపొడమి యట్లు వ్రాసిరి గాని వేఱుగాదు. పరమానందతీర్థుఁడను వేదాంతకవి, అనుభవదర్పణము, శివజ్ఞానమంజరి, బ్రహ్మవిద్యాసుధార్ణవము, భగవద్గీతావ్యాఖ్యానము, ముక్తికాంతావిలాసము, దత్తాత్రేయ, శివముకుంద స్తోత్రంగి మన్న శతకత్రయము మున్నగు బహుళగ్రంథములు రచించినాఁడు. ఈతఁడు పదునాఱవశతాబ్దము నాటివాఁడు. ఈతనిచరిత్రము శతకకవులచరిత్రయందు వర్ణితము. పుటలు (167-171) ఈతఁడును త్రిపురాంతకోదాహరణకర్త కాజాలఁడనుటకుఁ బై వివరణము చాలును.

ఇట్లే శ్రీ గిడుగువారు తాము ప్రకటించిన ¹యప్పకవీ
యమున త్రిపురాంతకోదాహరణముఁ గూర్చి యిట్లు వ్రాసి
యున్నారు. “త్రిపురాంతకోదాహరణము.” ఇది యెనిమిదితా
టాకులపుస్తకము. గ్రంథకర్త గుండయకవి.

ఇందు గ్రంథకర్త గుండయకవియనుట పొరపాటే!
గుండయ ప్రాచీనశైవభక్తుడు. గుండయపేరు చతుర్ధీవిభక్తి
యుత్కలికయం దుదాహరింపబడినది. ఈతనిచరిత్ర బసవపురా
ణమున వర్ణితము. ఈ గ్రంథము శైవసంప్రదాయక మగుట
చేతను, సందర్భానుసారముగ నాయాభక్తులచరిత్రము లుద్ధ
రింపబడుటచేతను, వారిచరిత్రము లాంధ్రసాహితీవేత్తలకు
సుపరిచితములు గాకపోవుటచేతను గ్రంథకర్తనుఁగూర్చి యిట్టి
పేరుపాటు గలిగినది. త్రిపురాంతకుడే గ్రంథకర్తయనుట
నిర్వివాదాంశము.

3. కవిజీవితము.

రావిపాటి త్రిపురాంతకుని వాడుకపేరు తిప్పన. ²తెలుఁగు
కవులలో నీతనిచరిత్రము బహుసులభముగా వ్రాయవచ్చును.
ఏలయన నీతనిపేరు తప్ప, తలిదండ్రులపేర్లుగాని కులగోత్ర
విద్యావిషయము లితరము లేవియుఁ దెలియరావు. త్రిపు

1. అప్పకవీయము వావిళ్ల వారిముద్రణము 1924 అప్పకవి ఉద
హరించిన గ్రంథములు. అందులోని పద్యములు 31 పుట యడుగున యథోక్తాంశిక.

2. భాస్కరశబ్దమునకు బాచన్న, తిరుమలశబ్దమునకుఁ దిమ్మన, త్రిపు
రాంతకునికేదిప్పన్న, జగన్నాథశబ్దమునకు జగ్గన్న అదిత్యునకుచైతన్ శైరపు
నకు బయ్యన్న వికృతరూపములు.

రాంతకునితరకృతులు సంపూర్ణముగ దొరకినచోఁ గొంతతెలియును గాని వానియందు కొన్నిపద్యములే లభించుచున్నవి గావున నీతనిచరిత్రము నిగూఢ మైయున్నది.

జన్మముచే నెవ్వఁడైనను భక్తిప్రపత్తియం దీతఁడు శైవుఁడని చెప్పనొప్పును. ఈయదాహరణమునందలి శైవసంప్రదాయాభిజ్ఞతయందేమి, ప్రాచీనశివభక్తకథాసూచనమునందేమి కవి శైవుఁడగుట స్పష్టమే! పేరు శైవులదే! ఈతఁడు శ్రీశైలమునకుఁ దూర్పువాకిలియగు త్రిపురాంతకజేత్రమున జనించి తద్దేవునకు భక్తుఁడై శృంగారకావ్యములను భక్తిరసప్రధానములగు కావ్యములు రచించె నని రెండవప్రతాపరుద్రునికాలమువాఁ డని శ్రీరామకృష్ణకవిగారు త్రిపురాంతకోదాహరణము తొలికూర్పునను మలికూర్పుననుగూడ వ్రాసియున్నారు. దీని కాధార మూహ్యము.

4. కాలనిర్ణయము.

శ్రీరామకృష్ణకవిగారు, త్రిపురాంతకుఁడు ద్వితీయప్రతాపరుద్రునికాలమువాఁడని వ్రాసినారు. త్రిపురాంతకుఁ డనుకవి ద్వితీయప్రతాపరుద్రునియాస్థానమున నున్నట్లు ప్రతాపచరిత్రమున¹ గలదు. కాకతీయచక్రవర్తులలోఁ గడపటివాఁ డగు నీప్రతాపరుద్రుఁడు క్రీ. శ. 1295 మొదలు 1326 వఱకుఁ బరిపాలించినవాఁడు. కావున నీతఁ డాకాలమువాఁడు కావలెను. కాని దీని కొకప్రతిబంధకము గలదు. రావిపాటితిప్పన్నచాటుధార యని యప్పకవీయమున యతిప్రాసవిషయికమగు మూ

1. ప్రతాపచరిత్రము-ఆంధ్ర సాహిత్యపరిషత్పత్రిక. 7. సంపుటము.
7. పుట.

డవునాశ్వాతమున ననుస్వారసంబంధయతి కుదాహరణముగా
నీక్రిందిపద్యము దాహరింపబడియున్నది.

మ. సరిజేసై రిపుడేలభాస్కరులు భాషానాథ! పుత్రా! వసుం
ధరయం దొక్కడు మంత్రియయ్యె వినుకొండన్; రామ
యామాత్యభా
స్కరుడో? బౌ, నయిన నృహస్తకరశాఖల్లే వవేయున్న వే
తిరమైదానమునేయుచో, రిపుల హేతిన్వేయుచో, వ్రాయు
చోన్.

వై పద్యమునందలిపాతము ముప్పదియిద్దఱుమంత్రులచరి
త్రమున రాయనామాత్యభాస్కరుడని యున్నది. ఇదియ సరి
యగుపాతము. ఈభాస్కరులు పెక్కుఱు గలరు. వారిలో నీరా
యనిభాస్కరుడు దాతృత్వమున తెలుగునాటఁ జేరెన్నికఁ
గన్నవాడు ఈతనిఁగూర్చి భట్టాజులు చెప్పినపద్యములు చాల
గలవు. గ్రంథవిస్తరభీతి నుదాహరింప మానితిని. ఈతఁడు
క్రీ. శ. 1386 సంవత్సర ప్రాంతమున రాజమహేంద్రవరమును
పరిపాలించిన రెడ్డిరాజు కాటయవేముని యాస్థానమున నున్నట్లే
క్రిందిపద్యమువలనఁ దెలియుచున్నది.

చ. కలయఁ బసిండిగంటమునఁ గాటయవేము సమక్షమందు స
త్ఫలముగ రాయనిప్రభుని బాచఁడు వ్రాసిన వ్రాలమ్రోతలున్
గలుగలు గల్లుగల్లురనఁగంటకమంత్రుల గుండెలన్నియున్
జలుజలు జల్లుజల్లురన్ సత్కవివద్యులు మేలుమేలనన్.

రాయనిభాస్కరుని స్తుతియించిన త్రిపురాంతకుడు
క్రీ. శ. 1330 ప్రాంతమువాఁడు గావలెను.

ఇందులకు పబలముగ శ్రీనాథమహాకవిరచితమై వల్లభ రాయని కృతిగా పేర్వేలసిన కీర్తాభిరామమున త్రిపురాంతకుని ప్రశంసగలదు.

ఉ. నన్నయభట్టు, తిక్కకవినాయకుఁ డన్న, హుళిక్కి భాస్కరుం డన్ననుఁ, జిమ్మపూడి యమరాధిపుఁ డన్నను సత్కవీశ్వరుల్ నెన్నుదుటం గరాంజలులు నింతురు 'జే' యని రావిపాటి తి ప్పన్నయునంతవాఁడ! తగునాయితొవోసపుమాటలాడగన్.

మఱియు నీ త్రిపురాంతకుఁడు సంస్కృతమున రచించిన ప్రేమాభిరామము ననుసరించి తెలుఁగున కీర్తాభిరామము రచియించిన ట్లాగ్రంథమునఁ గలదు.

“దిప్పమంత్రింద్రతనయుఁ డార్య మణివల్లభామాత్యుఁ డహరహంబు.”

వ. ఆమంత్రి శేఖరుండు రావిపాటి త్రిపురాంతక దేవుఁడను కవీశ్వరుఁ డొనరించిన ప్రేమాభిరామనాటకము ననుసరించి కీర్తాభిరామంబను రూపకంబు తెలుఁగుబాసను రచియించి నాఁడు.”

వల్లభ రాయనితండ్రి తిప్పన కర్ణాటరాజ్యమును పరిపాలించిన మొదటి హరిహరరాయని రత్నభాండాగారాధికారి యగుటచేతను, నాతనిపెదతండ్రి లింగన రెండవహరిహర

(1) ఆంధ్ర దేశమున భాస్కరులచరిత్రమును జెలిసికొనఁగోరువా రీక్రిందిగ్రంథములఁ జూడవగును.

1. ముప్పదియిద్దఱుమంత్రులచరిత్రము- (1889)
2. భాస్కరోదంతము- కాశీభట్ట బ్రహ్మయ్యకాష్ఠిగారు (1893)
3. రాయనభాస్కరమంత్రిచరిత్రము-గురుజాడ శ్రీరామమూర్తిగారు (1900)

రాయల సేనాధిపతి యగుటచేతను, వీరిరువురు 1404, 1412 సంవత్సరప్రాంతమున నున్నవారు. వల్లభరాయఁడు శ్రీనాథుఁడును సమకాలికులు (కీర్తిదాభిరామము. పీఠిక 10 పుట.) కావున కీ. శ. 1404-12 ప్రాంతముననున్న వల్లభరాయఁడు స్తుతించిన కవి త్రిపురాంతకుఁడు కీ. శ. 1380సంవత్సరప్రాంతమువాఁడనుట సమంజసము.

శ్రీరామకృష్ణకవిగా రూపించిన క్షీతిత్రిపురాంతకుఁడు ద్వితీయప్రతాపరుద్రునికాలమునఁ బెద్దవాఁడు కాకున్న ను నా కాలమున ననఁగా కీ. శ. 1320 సంవత్సరప్రాంతమున జన్మించి యుండవచ్చును. మఱికొందఱు విద్వాంసులు త్రిపురాంతకుఁడు ద్వితీయప్రతాపరుద్రుని యాస్థానవిద్వాంసుఁడని వ్రాసియున్నారు. ¹ దీనికి వైకవిగారి వ్రాతయే యాధారమై యుండనోపును. కవి 14 వ శతాబ్దివాఁడని నిశ్చితము.

5. కవికృతేతర గ్రంథములు.

త్రిపురాంతకవికృతు లీ క్రిందివి మనకుఁ దెలియుచున్నవి.

1. త్రిపురాంతకోదాహరణము-సమగ్రముగా దొరకినది.

2. అంబికాశతకము-

4. కొండవీటిసామ్రాజ్యము-చుట్టులపల్లి గురుబ్రహ్మశర్మగారు (1915)

5. చాటుపద్యమణిమంజరి-వేటూరి ప్రభాకరశాస్త్రిగారు-ప్రథమభాగము (1924) పుట 75-88.

¹ Sources of Vizianagar History. 17. Kridabhiramam of Vinukonda-vallabharaya, "This is a translation into Telugu of the Sanskrit Prema-bhiramam a drama belonging to the class called Vidhi in Sanskrit drama-turgy of the poet Ravipati TripuraItaka of the Court of Prataparudra II of war rangul. Page 55. (1919) (Published by the Madras University).

3. చంద్రతారావళి.

4. మదనవిజయము.

సంస్కృతమున ప్రేమాభిరామము.

1. త్రిపురాంతకోదాహరణమును: గూర్చి

ముందు తెలుపబడును.

2 అంబికాశతకము.

ఇం దేడుపద్యములుమాత్రము లభించినవి. వాని నిటఁ బొందుపఱచెదను. శతకమున కంబికా యను మకుటము.

ఉ. ఆదిమశక్తి యీతరుణి, ధూమ్రకుటుంబిని యీకుమారి, ము
తైదువయీతలోదరి, చీవాత్మక యీసతి, విశ్వమాత యీ
పైదలి, సర్వలోకగురుభామిని యీచపలాక్షి, యంచు బ్ర
హ్మాదులువచ్చినిచ్చులు హిమాద్రికి నిన్నెఱిగింతు రంబికా!

ఉ. కూడెడివెండుకల నిడుదశకూడటి బ్రోవఁగ, బొడ్డుపైవళుల్
జాడలుదోస, గ్రొమ్మలక శ చన్నులుమించుదొలంక, సిగ్గునన్
జాడగ నేరముల్ మెఱుఁగుజూపులు నీనహిమాద్రియింటనీ
వాడుట శూలికిన్ మనమువాడుటగాదె తలంప నంబికా!

ఉ. భారతివై సరోజభవు శ పాలవసించి, రమావధూటివై
నీరజనాభు.శెంది, ధర శ జీధరనందనవై మహేశ్వరుం
గోరి వరించితమ్మ నినుఁ శ గొల్వక యూరకయేలకల్లు సు
సారసుఖంబు లిమనుజ శ సంతతికిం దలపోయనంబికా!

(ప్రబంధరత్నావళి పుట 55)

చ. బెడఁగగు రత్నదర్పణము: శ బేరినవెన్నెలవోసి నిచ్చులుకొ
దుడువఁగ, పాలసంద్రమునఁ శ దోచిసుధాకరు మేనికందువో

గడుగఁగ, నేరెటేట సితకంజము ముంపఁగ, నై జకాంతితోఁ
దొడరిన తల్లి నీ మొగము శ్రీ తోసరిపోల్పఁగ జాలునంబికా !

ఉ. తెప్పలఁబోరుఁ దల్పులిసికొంతలువా తెడుచూపుగుంచులన్
ద్రిప్పి తళుక్కునం దెఱచితిన్న నిమోమునఁ గాయు వెన్నెలలో
ముప్పిరిగొన్న వేడుకలఁ మూఁగినసి గ్గసియాడఁ బ్రీతి నీ
వ పురమేళుజూచి తనునవర్థముగొంటి పొసంగ నంబికా !

(ప్రయోగరత్నాకరమునం దుదాహృతము.)

ఉ. వాలినకన్ను ముంగురులు శ్రీ వాలెఱకెంపు మెఱుంగు జంటిపై
గ్రాలెడు తారహారములు శ్రీ కంకణచారుకరంబు డాపలన్
దూలుచునున్న పయ్యెదయుఁడోచినకన్నులు మోడ్చిమోడ్చినీ
పాలగునీశుమేను సగఁబాలుమనంబునఁ జేర్చునంబికా !

ఉ. లాఁచిపరాంగనలో వరవిలాసమనోహరవిభ్రమంబులన్
చూచినఁ జూడఁ డుత్తముఁడు శ్రీ చూచినఁజూచును మధ్య
ముందుదా
జూచినజూడకుండిననుఁజూచు కనిష్ఠుఁడు నన్ను వీరిలో
చూచినజూడకుండు గుణిఁజూచిన చూపునజూడుమంబికా.

(తొలికూర్పునుండి)

ఈశతకమునుఁగూర్చి శ్రీరామకృష్ణకవిగారి యభిప్రాయము నిటఁ బొందుపఱచుట యుక్తము.

“అంబికాశతకమునఁ బార్వతీనాయకగుణవర్ణనాదులు రసజ్ఞుల కింపుగా మృదుభాషతోఁ గూర్పఁబడినవి. నేటికాలమున శృంగారరసము ద్రవ్యవిధులు కొందఱును, భక్తిరసనియమప్రణాళికాపాఠిఁబులు గొందఱును నుత్తమదేవతావర్ణన

ముల శృంగారరసభావముల రసాభాసములుగఁ దలచుచున్నా
రు. దీనిలో నుత్తమదేవతలైనను, నంబికాశివుల పరస్పర
శృంగారరసోన్నతి వర్ణింపఁబడినది గాని భవనికారులమతమున
రసాభాస మనునది యొచటను గానరాదు.”

3. చంద్రతారావళి.

ఇందిరువదేడుపద్యములలో నాలుగుమాత్ర మే లభిం
చినవి.

మ. చరమక్షౌధరచారుసింహముఖదంష్ట్రాకోటియానాఁగ నం
బరళాద్ధూలనఖంబునాఁగఁ దిమిరే శ భప్రస్ఫురద్గర్వసం
హరణక్రూతతరాంకుశంబనఁగ నుద్యల్లిల మీరేఖ ని భా!
త్యరుచిం బోల్పఁగఁబెంపఁగు నివ్విదియచంద్రా! రోహిణీవల్ల

మ. అమితభాగ్నంతతమాలవల్లిలవన శ వ్యాపారపారీణదా
త్ర మొ, సాగంధికషండకుట్టలకుటీ శ రాజీపముద్ధాటన
క్రమనిర్వాణధురీణకుంచికయ్యె, నాఁ శ గంబెంపునన్నీ కళా
రమణీమత్వముఁ జూడనొప్పెసఁగుచంద్రా! రోహిణీవల్లభా!

మ. రతినాథుండనుమాయజోగిచదలం ద్రైలోక్యవశ్యాంజనం
బతియత్నమునఁగూర్చిమౌక్తికమయంబై యున్నపాత్రంబున
మతకంజేర్పడఁబెట్టి చాచెననమోరుధ్యంబున మచ్చసం
తతమున్ కన్నులపండువై వెలయుచంద్రా! రోహిణీవల్లభా!

మ. పాలకయ్యంబులఁగల్గుముద్దుటలుకన్బుష్పాయుధారాతిమ్రొ
క్కులఁదీర్చన్ దలమీఁదగాననగునీ శ క్రుష్ణేరుపుణ్యాంగనా
తిలకంబైన భవానిపాదనఖపం శ క్తిం జెందఁదెందంబులన్
దలఁతాచుక్కలతోఁడిమిక్కువలుచంద్రా! రోహిణీవల్లభా.

ప్రబంధరత్నావళి పుట 54.

4. మదనవిజయము.

ఇయ్యది యెనిమిదాశ్వాసములగ్రంథమనియుఁ గామ
శాస్త్రవిషయికమనియు, నిందు సంజ్ఞాభియోగిక, భార్యాధికార,
పారదారిక, వైశికాది ప్రకరణములు గలిగినదనియు వ్రాసి, ప్రతి
క్రీమిదష్టమై యుంటనందుండి రెండుపద్యములుమాత్రమే తొలి
కూర్పున శ్రీరామకృష్ణకవిగా రుదాహరించినారు.

క. సతిగుణవతియగు నేనియు

పతి కది రత్నంబ ప్రాణ శ బంధువ యమృతం

బతివయదుర్గుణియగు నేఁ

బతికెడపనిచిచ్చు కాలు శ పకయదికాల్పున్.

మ. గుణమున్ సుందరరూపమున్ విభవమున్ శ గూటంబు

సౌభాగ్యల

క్షణముం జారుచరిత్రమున్ వినయమున్ శ

జాతుర్యమున్ ధర్మభూ

షణముంగల్గి పతివ్రతామహిమ మిం శ చంగల్లెనేఁ దత్సతీ

మణిచింతామణిఁ దానిఁదాల్పుగలగన్ శ మర్త్యుండె మర్త్యుం
డిలన్.

వై ప్రకరణవిభాగమును సంస్కృతకొక్కొకమునఁ గలదు.

కొక్కొకమును దెలుఁగునరచియించిన కూచిరాజు
యెఱ్ఱన త్రిపురాంతకుని నుతియించుట నీగ్రంథకర్తృత్వము
నిశ్చయమని చెప్పనొప్పును.

ప్రేమాభిరామము.

ఇయ్యది సంస్కృతమున వీధిరూపముగా రచియింపఁ
బడినది. క్రీడాభిరామము దీనియంతానువాదమని తెలిపితిని.

ప్రేమాభి రామము సంపూర్ణముగ లభించినగాని గ్రంథపరిశీలనకుఁ గుదురు గలుగదు. ప్రేమాభి రామము పెదకోమటి వేముని 'సాహిత్యచింతామణి' యను నలంకారగ్రంథమున నుదాహరింపఁబడినది. సాహిత్యచింతామణి యముద్రితమే-అందుండి.

పరారిసందర్శితసన్నివేశౌ
 షరుత్పరా భూతపయోజకోశౌ
 ఇహైషమస్తాశఫలోపమానౌ
 స్తనాకియస్తాపురతోభవేతామ్.

అనుశ్లోకము సాహిత్యచింతామణియం దుదాహృతము.

దీని తెలుఁగుపద్యము.

“దొర సెమునందు చుట్టుకొనితోరణకట్టె నురోవిభాగమున్
 నిరుడుపయోజకోశరమణీయతఁదాల్చెను వర్తమానవ
 త్సరముననొప్పె హేమకలశంబులబాగున, ముందఁజేటికిన్
 గరినిభయానచన్నుగవ కౌగిలిపట్టులు గాకయుండునే.”

క్రీడాభి రామమునఁ గలదు. (పుట 66.)

మఱియు ప్రేమాభి రామము వృత్తరత్నాకరవ్యాఖ్యయం దుద్ధరింపఁబడినది.

తరుణం సర్వపశాకం
 నవౌదనం పిచ్చిలానిచదధీని
 స్వల్పవ్యయేన సుందరి
 గ్రామ్యజనోమృష్టమన్నాతి.

దీని తెలుఁగుపద్యము.

“శీతకాలంబు కడిమాడనేయఁగుడుచు
 భాగ్యవంతుండు తేపాడిపల్లెపట్ల

గొట్టెయోరెంబునిగు రావఁగూరతోడఁ
పిచ్చిలంబైన నేతితోఁ బెరుగుతోడ.”
క్రిడాభిరామము 87 పుటలో గలదు.

6. ఉదాహరణ గ్రంథములు.

వాఙ్మయమున నా గ్రంథములస్థానము.

ఆంధ్రవాఙ్మయమునకుఁ బ్రత్యేక విశిష్టతఁ బ్రతిష్ఠా
దించిన గ్రంథములలో మున్నెన్నఁదగినవి యుదాహరణములు.
వాఙ్మయచరిత్రకారు లీ గ్రంథముల నింతవఱకుఁ తడవినట్లు కాన
రాదు. ఈయుదాహరణములు మనకు లభించినవి కొలదిగఁనే
యున్నను, నేఁడీ గ్రంథరచనము ప్రాయికముగా నంతరించినను,
వీనిపరిశీలనమువలన ప్రాచీనాంధ్రకవితాసంప్రదాయముఁగూర్చియు
వాఙ్మయపరిణామముఁగూర్చియు నపూర్వవిషయము
లెన్నియేని యెఱుకపడుచున్నవి. సంస్కృతసారస్వతముద్ర సు
పూర్ణముగఁ గల వాఙ్మయచరిత్రము దక్కఁ దక్కుంగల ఛాతీ
యవాఙ్మయస్వరూపమును నెఱుంగని వాఙ్మయచరిత్రకారు
లీ గ్రంథములు విస్తరించుట వింతగాదు. సంస్కృతసాహితీపంప
ర్క్ మంతగాలేక విశిష్టమగు తెలుఁగుకవిత వెలయుంజేసి
ద్విపదలు, యక్షగానములు, శతకములు, గేయములు మున్న
కావ్యభేదములలో జేరినయుదాహరణములు సంగీతసాహిత్య
ములకుఁగల్గ వరస్పరసంబంధమును విశేషింపచున్నవి. మఱియు
నాంధ్రభాషాతత్త్వవివేచనమునకు, నాంధ్రవాఙ్మయపరిణామ
నిరూపణమునకు నీయుదాహరణము లెంతయేని తోడ్పడు
చున్నవి. కావున నీ గ్రంథపరిశీలన నిదంతముల కావశ్యకమై
యగుచున్నది.

తెలుఁగుకవిత పదకవితయనియు, పద్యకవితయనియు
 రెండు తెలుఁగులు తెలుఁగునాట తొల్లిటినుండియు నెన్నికఁ
 గన్నది పదకవితయే. ఏవాఙ్మయమునందైన పద్యకవితకన్న
 పదకవితయే ముందైనను తెలుఁగున నొకకాలమునఁ బదకవిత
 యు, వేటొకకాలమున పద్యకవితయుఁ బెంపుఁజెందినట్లు కవి
 తాసంప్రదాయములు తెలుపుచున్నవి. ఈరెండింటికి మార్గ
 మనియు దేశియనియు వ్యవహారము గలదు. మార్గదేశిపదములు
 సంగీతశాస్త్రసాంకేతికములు. సార్వదేశికముగ సంస్కృతమై
 గ్రాహ్యమగునది మార్గమనియు, నేకదేశికముగ దేశభాషా
 సహజమగునది దేశియనియుఁ జెప్పవగును. దేశభాషలయందు
 సాహిత్యశాస్త్ర మభివృద్ధియైనవెనుక భాషావాఙ్మయవిషయ
 మునఁగూడ నీపదములుపయుక్తమైనవి. కావున సంస్కృతపద
 సన్నిధితమై, తల్లక్ష్యలక్షణసమంచితమగు కవిత మార్గమనియు,
 దేశ్యపదపూరితమై జాతీయమగు కవిత దేశియనియుఁ దెలియ
 నగును. దేశియనఁగా మనోహరము జూను ననునర్థము దెనుఁగు
 ననేగాక కర్ణాటభాషయందుఁ గలదు. అత్యంతమృదులమును
 నాపాతమధురము నై మనోహరమగు తెనుఁగుకవితకు దేశి
 యనుపేరెంతయుఁ దగియున్నది. మార్గకవిత యక్షరగణనిబద్ధ
 మై సంస్కృతవ్యాకరణచ్చందోనువృత్తమై యుండును. దేశికవిత
 మాత్రాగణనిబద్ధమై యాంధ్రచ్చందస్సంప్రదాయకమై యుం
 డును. దేశికవిత యాంధ్రతాముద్రంగలిగి తెలుఁగుపలుకులతీరు
 తీయములు తెల్లము నేముచుండును. తెలుఁగునాట తొలుత
 నీదేశికవితయే పెంపుఁజెందిననుఁగాలక్రమమునసంస్కృతభాషా
 సాహచర్యమున మార్గకవిత రాజాదరణముఁ బడసి, దేశికవితను

మఱుఁగువడఁ జేసినది. గీర్వాణపదకవితావ్యామోహమున
లాక్షణికు లీపదకవితను నెక్కువగఁ బాఠింపరైరి. కావుననే
నేటి యాంధ్రసాహిత్యోపాసకులకు సంధ్రకవిత యథార్థ
కథన మశ్రుతపూర్వమైనది.

ఉదాహరణస్వరూప మీయుభయపథకముల సమ్మేళ
మును విశదీకరించుచు నన్నయోపజ్ఞమగు మార్గకవితాప్రపంచ
మునకు దొలిసర్గమైనది-ఉదాహరణములు నృత్తము, కళిక,
ఉత్కళికయని మూడుభాగములుగ నున్నను ఉత్కళిక, కళిక
యం దొకభాగమగుటచే నిది రెండుభాగములనియే చెప్పవ
గును. ఇందు తొలిభాగమున సాధారణములగు చంపకోత్పల
శార్దూలమత్యేభవృత్తములు సంస్కృతచ్ఛందస్సంజాతములు.
మార్గకవితానుయాయికములు - కళికోత్కళికలయందుఁ జెప్ప
బడురగడలు జాతులలోఁ జేసినవి. ఇవి యంధ్రచ్ఛాదోనిబద్ధ
ములు-తెలుఁగున సీరములు, నక్కరలు, తరువోజలు, ద్విపదలు,
రగడలు, కందములు మున్నగుజాత్యుపజాతిభేదములు క్రీ. శ.
9 వ శతాబ్దమునుండి ప్రచారములో నున్నట్లు శాసనాదులవలనఁ
దెలియుచున్నది. చంపకమాలికాదివృత్తసమన్వితమగు మార్గ
కవితగూడ వీనితోపాటు వర్ధిల్లుచున్నట్లు శాసనాదులే తెలుపు
చున్నవి. దీనింబట్టి చూడ సంధ్రమున విశిష్టకావ్యరచనమునకుఁ
బూర్వమీయుభయకవితారీతులు; వేలువేలుబెంపుఁజెంది కావ్య
రచనాప్రారంభమున సమ్మేళనముఁ జెందెననియు, నట్టిసమ్మేళ
నమే భారతాదిగ్రంథరచనాపాటవమునకు బాట యయ్యె
ననియు, నట్టిసమ్మేళనము గ్రంథరీతిని మన కుపలబ్ధమగు వాఙ్మ
యమునఁ దొలుత యుదాహరణమునఁ గానవచ్చుటచే ప్రాచీ

సాంధ్ర గ్రంథస్వరూపము నీయుదాహరణము విశదము చేయుచున్నదనియుఁ జెప్పనగును.

ఆంధ్రకవితాపరిణామముఁ దెలిసికొనుటకు నుదాహరణము లుపయుక్తములు. శైలుఁగుకవిత వీరపదమై, ద్విపదమై, త్రిపదమై, చతుష్పదపదమితమై వరిణీతిఁజెందినట్లు గాననచ్చుచున్నది. వీరపదములగుపాటలును, ద్విపదములగు ప్రబంధములు, గానయోగ్యములగు త్రిపదాది సుయుక్తములగు యక్షగానములును, సలక్షణవృత్తకవిలాసమన్వితములగుభారతాదిగ్రంథములును వాఙ్మయవీధిని ప్రథమ, ద్వితీయ, తృతీయ, చతుర్థ ఘట్టములు. ఉదాహరణము లీతృతీయ ఘట్టమునఁ జేరినవి. ఉదాహరణములు ద్విపదప్రబంధాదులవలె నొకేవిధమగు ఛందస్సుతోఁగాక పదకవితయందలి ఛందోవిశేషములను గలిగియుండును. యక్షగానాదుల యందువలె కేవల గానయోగ్యమగు పదములు హెచ్చుగా నుండకపోయినను, లయతాళ సమన్వితమగు పదములతో, వృత్తరచనము గలిగియుండుటచే నీవి ద్విపదప్రబంధకవితకుఁ జివరము, యక్షగానకవితకు ముందువనుఁ బుట్టివని యని నిశ్చయింప నగును.

7. సంగీతసాహిత్యముల సంబంధము.

యక్షగానకవిత్యమున నుదాహరణకవిత్యము ముందను విషయము సంగీతసాహిత్యములకుగల పరస్పరసంబంధమును కొంతవఱకు విశదము చేయుచున్నది. ఉదాహరణమున రగ డలు తాళాంగప్రధానములు. తాళాంగమున చతురశ్ర త్రిశ్ర మిశ్రజాతులు ప్రకటితము లగుచుండును. మారగతియను రగ డకు నాటతాళము, హయప్రచారము, తురగవల్లనము, విజయ

మంగళము, వీనికిరూపకతాళము- మధురగతియను రగడకు నేకతాళము, ద్వీరదగతి, విజయభద్ర వీనికి జంపెతాళము, హరిణగతి, వృషభగతులకుఁ ద్రిపుట తాళమును లాఠీణికులు నిర్వచించిరి. కావున నీరగడల నాయాతాళలయాన్నితముగఁ బాడుచుండెడివారని తెలియుచున్నది. యక్షగానములఁ బదకవితయందలి భేదములు సంప్రౌఢ తాళలయాన్నితములుగా పరిణితిఁజేంది సంగీతశాస్త్రానుగుణ్యముగ నుండుననువిషయము మనకు సుపరిచితమే. మఱియు నవ్యక్తమధురమగుగానమునకు, సువ్యక్త మధురమగు తెలుఁగుకవితకుఁ గుదిరికఁగూర్చుటలో నీయుదాహరణ గ్రంథములే మొదలని యూహింపఁదగి యున్నవి.

8. సప్తవిధవిభక్తిపరిణామము.

ఉదాహరణ గ్రంథములు భాషాతత్త్వవివేచనమునకుఁ గూడ తోడ్పడుచున్నవి-ఉదాహరణముల సప్తవిభక్తిరూపముల నాధారముగాఁ జేసికొని, యొక్కొక విభక్తికి మార్గజాతి పద్యముల నావిభక్త్యంతములఁ గూర్చుటచే, నివి కేవలము విభక్తిప్రత్యయ ప్రచురణమునకైఁ పుట్టినట్లూహింపఁ దగియున్నవి. విభక్తిప్రత్యయసరణి భాషయందు చక్కగ నేర్పడినతరువాతనే నీయుదాహరణములు వర్ధిల్లెనని చెప్పుటకు సందియము లేదు. అయిన నేడంధ్రవైయాకరణులు చెప్పిన విభక్తి ప్రత్యయములన్నియు నుదాహరణముల నుపయుక్తముకాలేదు. ఈవిషయము తెలుఁగున విభక్తిప్రత్యయపరిణామమునుఁ దెలిసికొనుటకు ముచిసాధనము. తెలుఁగువిభక్తులు, ప్రత్యయములు, మొదలగువానిఁ గూర్చిన యాంధ్రవైయాకరణుల వివేచనము

భాషాతత్త్వమునకుఁ గుదురుపడుట లేదు. ఆంధ్రవైయాకరణులు సంస్కృతమున నేడువిభక్తులుగనుక తెలుఁగునను నావిభక్త్యర్థమును సూచించుపదములు విడదీసి వాని నేడువిభక్తులుగాఁ జెప్పిరిగాని, పరిశీలించిన సంస్కృతాంధ్రవిభక్తుల కేమాత్రము సంబంధము లేదు. తెలుఁగున విభక్తిప్రత్యములు సంస్కృతమువలెగాక భాషయందు స్వతంత్రప్రయోగముగలిగి స్వతంత్రార్థబోధకమగు శబ్దములు. సంస్కృతమున విభక్తివిచనముఁ బట్టి ప్రత్యయభేదమున్నది. నామాంత్యాక్షరము ననుసరించి ప్రత్యయము మాలుచుండును. మఱియు వేలువేఱుగమున సంస్కృతమున నొకేవిభక్తికి రెండు ప్రత్యములు లేవు. తెలుఁగు విభక్తులకు పైలక్షణములన్నియుఁ గలవు. ప్రస్తుతము తెలుఁగున సప్తవిధవిభక్తులివి.

ప్రథమ—డు, ము, వు, లు.

ద్వితీయ—ని, ను, ల, కూర్చి, గుఱించి.

తృతీయ—చేత, చేన్, తోడ, తోన్.

చతుర్థి—కై, కొఱకు.

పంచమి—వలనన్, కంటె, పట్టి.

షష్ఠి—కి, కు, యొక్క, లో, లోపల.

సప్తమి—అందు, ఆ.

సంబోధనము. ఓరి, ఓసి, ఓ, ఓయి.

పైప్రత్యములలో, ౧. ప్రథమయందు : డు, ము, వు, లు, ౨. ద్వితీయ: ని, ౩. తృతీయ: చే, చేత, ౪. చతుర్థి: కై, ౫. పంచమి: వలన, ౬. షష్ఠి: కు, ౭. సప్తమి: అందు, అను ప్రత్యయము లుదాహరణముల వాడబడినవి.

బసవోదాహరణమునందు చతుర్థివిభక్తిరూపము బసవ య్యకు'నై' అనికలదు. తరువాతియుదాహరణములలోఁ ద్రిపు రాంతకోదాహరణమునను, వేంకటేశ్వరోదాహరణమునను నీరూపము గనవచ్చుచున్నది. అప్పకవి యుదాహరణమునాటికి లేదు. చతుర్థివిభక్తియందు 'వి' అనుప్రత్యయమునకే 'కొఱకు' 'నిమిత్తము'నని యర్థము. చతుర్థివిభక్తియందు నేడు కానంబడు 'కొఱకు' అనునది ప్రాచీనకాలమున వాడుకలేదు. షష్ఠ్యర్థమందుఁగల కిన్, కున్ ప్రత్యయములకు 'వి' చేర్చుటచే కునై యాప మేర్పడినది. 'కొఱకు'విభక్తిరూప మితరువాలిది. ఈ 'కొఱకు' అనువిభక్తిరూపము, కొఱయనుశబ్దమునకుఁ గు ప్రత్యయముఁ జేర్చుటచేఁ గలిగినది. కాని నన్నయకాలమున వాడుకలో లేని 'కొఱకు' నను విభక్తికి, నన్నయకృతమని చెప్పఁబడు నాంధ్రశబ్ద చింతామణిలో 'కొఱకు కయి చతుర్థ్యాస్త్యః' అని యేల సూత్రంపఁబడెనో? ఆంధ్రభాషాభూషణకారుడు, కేతన చతుర్థికి షష్ఠియే నిలుచునని చెప్పెడి సూత్రమాలనికాలమువఱకు నీ 'కొఱకు' విభక్తిరూపము వాడుకలో లేదని తెలుపుచున్నది. అప్పకవియుదాహరణమున నీరూపము లేక పోవుటచే పదునైదు పదునాఱవ శతాబ్దములనుండి యీరూపము వాడుకలోనికి వచ్చెనని యూహింపవచ్చును. ఇట్లు, విభక్తిపరిణామమును కొంతవఱకుఁ దెలిసికొనుటకు నీయుదాహరణగ్రంథములు తోడుపడుచున్నవి.

9. ఆశ్వాసాంతవిభక్తిరచన-షష్ఠ్యంతములు.

ఆంధ్రప్రబంధములయం దీవిభక్తివిధాన ముదాహరణ ములవలెఁ బాటించిరని చెప్పనగును. నన్నెచోడుని కుమార

సంభవము, భాస్కరరామాయణమున నరణ్య కాండము, తిక్కన నిర్వచనోత్తరరామాయణము, కేతన దశకుమారచరిత్రము, మంచన కేయూర బాహుచరిత్రము, కొరవి గోపరాజసింహాసన ద్వాత్రింశిక, విన్నకోట పెద్దనకౌవ్యాలంకారచూడామణి మొదలగువానిఁ జూడుడు వానియం దాశ్వాసాంతములు తరు వాతి ప్రబంధములందువలె సంబోధనాంతములుగా లేవు. ఏదే నొకయాశ్వాస మొకవిభక్తితో నంతముచేసిన, తరువాతి యాశ్వాసము నావిభక్తితోడనే ప్రారంభించుటపై కావ్యము లలోఁ గానవచ్చుచున్నది. తిక్కననిర్వచనోత్తరరామాయణ మున నీవిధముగనే యున్నను, భారతమున నాశ్వాసాంతములు సంబోధనాంతములు. తిక్కనసోమయాజి తొలికృతియగుటచేఁ గాఁబోలు నిర్వచనోత్తరరామాయణముననీనియమముపాటించి, తరువాత భారతమున నీనియమము పాటింపలేదు. ఈసంప్ర దాయ మధునాతను లెఱుఁగుదు రనుటకుఁ గడచిన శతాబ్దిని ప్రామాణికుడని ప్రఖ్యాతిఁగాంచిన చిన్నయసూరి తన శబ్ద లక్షణసంగ్రహమున నీవిధముగనే వ్రాయుటతార్కాణము. కావున నిది మార్గకవితాసంప్రదాయజ్ఞుడగు నన్నయ భారత మందు వెలయకున్నను, దేశికవితఁ బెంపుచేసిన నన్నెచోఁడాది మహాకవు లీదేశికవితాసంప్రదాయమునుఁ బోషించినవారగు టచే దీని పాటించిరనియు, తిక్కనయు దేశికవితాసంప్రదాయజ్ఞుఁ డగుటచే, నీప్రాచీనసంప్రదాయమును దన తొలికృతియందు నిలిపెననియు, నావెనుక తన యంత్యకృతి యగు భారతమున విడిచిపెట్టెననియుఁ జెప్పవచ్చును.

మఱియు నాశ్వాసాంతములు ద్వితీయావిభక్తియం దుండుట, రంగనాథరామాయణాది ద్విపదకావ్యములయందేగాక యక్షగానములయందునైతము గాన వచ్చుచున్నది. కాని వీరి కంటె ప్రాచీనుడగుపాల్కురికి సోమనాథుని ద్విపదగ్రంథములలో నీనియమము గానరాలేదు. బసవపురాణ, పండితారాధ్య పరిత్రల సంబోధనమే యాశ్వాసాద్యంతముల గలదు. కాని తరువాతి ద్విపదకృతులలో నీ నియమము గానవచ్చుచున్నది. ఇదియును దేశికవితా సంప్రదాయమే. ఇది యక్షగానాదుల యందుఁ బాటంపఁబడుటచే నుదాహరణలక్షణములలో నొకటి యాంధ్రకవితయందు మనకు నేటికిని ముద్రితమై యున్నదని చెప్పనొప్పును.

ఇదియేగాక ప్రబంధములో నియతమగు షష్ఠ్యంతములుగూడ నీ నిలిచియున్న యుదాహరణలక్షణములలో నొకటి. ఉదాహరణముల నెవరినిగూర్చి చెప్పుదురో వారికిఁగదా సప్త విభక్తిరూపములుఁ జెల్లుచుండును. మన కృత్యాదినిఁ బరిశీలింప గాఁ గృతిభర్తనుఁగూర్చి వర్ణించుటయందుఁ గృతిభర్త యిట్టి వాడనియు, వానిఁ బేర్కొనుట సముచితమనియు, వానిచే నీఘనకార్యములు వెలసెననియు, వానికై కృతనిత్తుననియు, వాని కీ విశేషణములుగలవనియు, వానికి నంకితంబుగా నీకృతి రచియింతుననియు, సార్వవిభక్తికముగాఁ దొల్లి చెప్పుచుండిరనియు, నాపై కథాప్రారంభమున సంబోధముతో ప్రారంభించుచుండిరనియు, గొంతకాలమునకు వెనుక పైవిభక్తులలోఁ దక్కినవానిఁ జెప్పక షష్ఠ్యంతముల నొకదానినే జెప్పుచుండిరనియు, నదియే తరువాత శిష్టాచారమయ్యెననియుఁ దలఁచు

చున్నాడను. పవ్యంతములు నేడు మన కుపలబ్ధములైన గ్రంథములలోఁ దొలుత బండితారాధ్యులశివతత్త్వసారమునను నన్నెచోడుని కుమారసంభవముననుఁ గానవచ్చుచున్నది. ఆ రాధ్యులవారికాలమునకు ముందుగా నీయుదాహరణము లున్నవి. కావున పవ్యంతములు నీయుదాహరణములకు సంబంధించినవి యేయని తెలియుచున్నది.

10. దేశీయచ్ఛందోవిశేషములు.

దేశీయచ్ఛందస్సునకు సంబంధించిన జాత్యుపజాతులలో రగడకు రఘట, సీసమునకు శీర్షికము, భరతుని నాట్యశాస్త్రమున లక్షణములతోఁ బ్రపంచితమైనది. భరతనాట్యశాస్త్రమున శీర్షికమును నొక ప్రత్యేకాధ్యాయమే గలదు. శీర్షికమునకు జానాశ్రయి ఛందోవిచిత్రమందును, ద్వీపదమునకు కేదార భట్టు వృత్తరత్నాకరమునను లక్షణములు చెప్పబడియున్నవి. కాని యంతమాత్రమున నీజాత్యుపజాతులు కేవలసంస్కృతచ్ఛందస్సునుండి పుట్టినవనుకొనుట సమంజసముగాదు. ఏజాతివారి కైన జాతీయవాఙ్మయము తొలుత పదరూపమునుండ వాని నుండియే ఛందస్సు లావిర్భావముఁ జెందుచుండును. ద్రావిడ కర్ణాటాంధ్రభాషలలో ముఖ్యముగ తెలుఁగుభాషకు నార్య భాషాసంస్కర్తమును సంస్కారమును హెచ్చుగానుండుటచే నీ సంస్కృతిఁ జెందిన ఛందోరూపములే భారతీయాదులఁ బ్రపంచితములయ్యెనని యూహింపఁ దగియున్నది. భారతీయమున నున్నంతమాత్రమున శీర్షికమునకుగాని, రగడకుగాని సంస్కృతమునఁ బ్రచారముగలదా? తెలుఁగువారు భాషావిషయమున సంస్కృతపదముల నెంతవఱకు భాషానుగుణ్యముగ రసస్ఫీర

కముగనుండునని యుపయోగించిరో, చంధోవిషయమునగూడ సంస్కృతవృత్తములను భాషానుగుణ్యముగ నున్నవానిఁ గొన్నిటిగ్రహించి, యుపయోగించి జాత్యుపజాతులతో సంఘటికరణముఁగావించి కవితలవెలయించిరి. కావుననే సంస్కృతచ్ఛందస్సంజాతములగు శార్దూలమత్రేభవృత్తములు ప్రచారమున నున్నను, సంస్కృతీయములని చెప్పబడు చంపకోత్పలములకు తెలుఁగునందువలె సంస్కృతమున నే ప్రచారములేదు. వీనిఁ దెలుఁగువారిండుమించుగ తమస్వంతము గావించికొనినారు. సంస్కృతమున నతిమనోహరముగనుండు, వసంతతిలకము, మందాక్రాంత, ఉపజాతిమున్నగు వృత్తములకుఁ దెలుఁగున నంతగా ప్రచారములేదు. ద్విపద సంస్కృతమున వాడుకలేదు. తెలుఁగునకు ద్విపద ప్రత్యేకవిశిష్టత సంపాదించినది. దీనిఁబట్టి చూడ తెలుఁగువారు సంస్కృతచ్ఛందస్సునుండి వలయుసాధన సామగ్రిని సందర్భానుసారముగ వాడుకొనుచుండిరనియు, నంత మాత్రమున నాంధ్రచ్ఛందస్సు తనవ్యక్తిత్వము గోలుపోలేదనియు మనపదచ్ఛాదః పరిశీలనము పరిణితిఁ జెందిన, మనజాతీయ వాఙ్మయస్వరూపముఁ జక్కఁగ విశదమగుననియు నుదాహరణ గ్రంథపరిశోధనమువలనఁ దెలియుచున్నది.

పదకవితయందలి యనాదరణచే సంస్కృతాలంకారికులును వారిననుసరించి తెలుఁగులాక్షణికులునుదాహరణములను తుద్రకావ్యములలోఁ జేర్చినారు. ప్రాచీనకాలమున వెలసిన యుదాహరణములు ప్రశస్తకవితాసమన్వితములై కావ్యగౌరవమునుఁ బడసినవి. పరిణామమునఁ జిన్నవియయ్యును ప్రతిభా సంపత్తిని మిన్నలై శబ్దార్థప్రతిపత్తిని గలిగియున్నవి.

11 సంస్కృతోదాహరణములు.

సంస్కృతమున నుదాహరణములున్న ను నీయుదాహరణ లక్షణము నాంధ్రోదాహరణలక్షణముతో భేదించున్నది ఈ విషయమునఁ గూడ నాంధ్రోదాహరణము ప్రత్యేకవిశిష్టత విశదమగుచునే యున్నది. సంస్కృతోదాహరణమునకు లక్షణము ప్రతాపరుద్రీయమునం దిటులఁ జెప్పబడినది.

“యేనకేనాపి తాలేన గద్యపద్యసమన్వితమ్
జయేత్యుపక్రమం మాలిన్యాదిప్రాసవిచిత్రతమ్
తదుదాహరణం నాను విభక్త్యప్రాంగసంయుతమ్.”

కాని యాయుదాహరణములు సంస్కృతమున కాళిదాసుని కాలముననుండియు నున్నటుల మనకుఁ దెలియుచున్నది. రఘు వంశమున ‘జయోదాహరణం బాహ్వోర్గాపయామాస కిన్న రాణా’ అనియు విక్రమోర్వాశీయమున ‘ప్రత్రేనివేశిత ముదా హరణం ప్రియాయా’ అనియును కాళిదాసు రెండుతడవ లుదా హరణములఁ జేర్కొనినాడు. కాని సంస్కృతమున నుదాహరణములు పై లక్షణమునకు లక్ష్యముగా నొకటియు నుదాహరణమునకై నఁగానరా లేదు. పై లక్షణముననుసరింపని యుదాహరణముమాత్ర మొక్కటి సంస్కృతమున నితీవల లభించినది.

సంస్కృతమున నీయుదాహరణముఁ బూర్వలాక్షణిక శైవకవిసార్వభౌముడు పాల్కురికిసోమనాథుడు రచించిన నాడు ఇదియుఁ బండ్రెండవ శతాబ్దమునాటిది. ¹ ఈయుదాహ

1. దీనిని వేదము, మిత్రులు బంధారు తద్వయ్యగారును అంధ్ర సాహిత్యపరిషత్తు త్రిక(సం. 32-3-4)లొఁ దెలుగులిపిలొఁ బ్రకటించిరి.

రణ మాంధ్రోదాహరణలక్షణము ననుసరించియున్నదనుట
కందుండి కొన్నివిభక్తులనుదాహరించుచున్నాఁడను.

ప్రథమావిభక్తికల్పక.

అపిచపురాతననూతన శివగణపాదోదకపరిలసవభిషేకః
ఙ్గపితవిపల్లవ పల్లవజంగమ లింగసమర్చన నివితవివేకః
ఘోతవికస్వరభాస్వర నిజముఖుండలఖండిత రజసీనాథః
కృతయుగపర్తనకీర్తననిరసననిపుణపవిత్ర చరిత్రసనాథః
ప్రకటికదర్పక దర్పకరేణు ప్రమథన నిశితకరాంకుశహేలః
శుశ్రుముఖమానస కమలాకర విహరణచణరాజమరాళః
స్వానుభవాంచిత కూడలిసంగమ సంతతదేవధ్యాసాభిజ్ఞః
మాన్మతీభాషణ భూషణవాణీసింహాసన గంభీరరంజకః

ఉత్కల్పక.

శ్రుతిముఖరస్వరసరసమేత
స్త్రుతినికురుంబరసాయనగీత
ప్రముదితహృద్వర్తనశితకంఠ
శమదమలాలన గుణితోత్కంఠః

సప్తవిధావిభక్తిలోక గళిక.

అపిచాధార సురంగజ్ఞాతరి
మహాపథికచిత్సుఖ సంధాతరి
వర్గచతుష్టయ దాపవశీలిని
దుర్గనిరసన కరుణాకాలిని
... ..

ఉత్కల్పక.

సురగిరమందర
నిరంజనమకంధర

ఘోరహరిచందన

వనమయనందన

అంతము.

యస్సంగీతనిధి ర్యమాహురభవం, యేనార్చితంసూనృతం
యస్మైస్వస్తి, యత స్తవీయముదభూద్యద్వీరశైవవ్రతం
యస్యాపాంగ సహోదరిచ కరుణా, యస్మిన్సహత్వాదికం
స త్వం త్రిణిజగంతి పాహిబసవామాత్యేశచూడామణే!

సంస్కృతోదాహరణ మాంధ్రోదాహరణలక్షణముల ననుసరించి యున్నదనుటకు పై యుదాహరణము చాలును. పై యుద్భృతభాగమునందు ప్రథమావిభక్తి కలిక సంస్కృతముననున్న వృషభగతి రగడ- తెలుగునవలె సంత్యానుప్రాస మిందుఁ బాటించబడినది. మఱియు నుదాహరణము చివర సార్వవిభక్తికముగా నుండుల్లోక మాంధ్రోదాహరణ లక్షణమే గాని సంస్కృతోదాహరణలక్షణము గాదు. ప్రతాపరుద్రీయలక్షణానుసారమున నిందు జయత్యుపక్రమముగాని, మాలినీవృత్తములు గాని లేవు. కావున నిది సంస్కృతమున నున్నను కేసలాంధ్రమునకు సంబంధించినదియే యని చెప్పు నొప్పును. పాల్కురికి సోమనాథుఁడు దేశీయచ్ఛందస్సు ననుసరించియే సంస్కృతమున నీయుదాహరణము రచించి యుండునని నాయభిప్రాయము. ఈయుదాహరణరచనమున దేశికవితాగౌరవమును పాల్కురికి సోమనాథుఁ డెంతవఱకుఁ బోషించినదియు తెలియఁగలదు. సంస్కృతమున నీయుదాహరణము లంతగా వర్ధిల్లమిఁక గారణము గానయోగ్యములగు రగడాది వృత్తములకుఁ బ్రచారము లేకుండుటయని తలపనగును.

సంస్కృతమున నుదాహరణములుందుగాక ప్రత్యేకముగ సార్వవిభక్తికముగా జ్ఞోకములుండుట క్వాచిత్కముగఁ గాన వచ్చుచున్నది.

కృష్ణా రక్షతు నోజగత్త్రయగురుఃకృష్ణం నమస్యామ్యహం
కృష్ణేనామరశత్రవో వినిహతాః కృష్ణాయ తస్మై నమః
కృష్ణాదేవ సముత్థితం జగదిదం కృష్ణస్య దాసోఽస్త్వహం
కృష్ణే తిషతి సర్వమేతదఖిలం హేకృష్ణ! రక్షస్వమామ్.

ముకుందమాల-కులశేఖరాశ్వారు.

సంస్కృతమున రగడలకునంతగాఁ బ్రచారము లేదనుటకు నొక యుదాహరణముఁ జూపుచున్నాఁడను. సోమదేవుని యశస్తిలకచంపువు. 1916 సంవత్సరమున నిర్ణయసాగర ముద్రాలయమున ముద్రితమైనది. అంబలి 15-16 పుటలయందొక రగడ భేదము వచనముగా ముద్రింపఁబడినది.

‘వికచకర్ణోత్పలస్పర్థితరశేషణాః కేళితాళకృణత్కనకమయకంకణాః సరసనఖరాజి విచ్ఛురిత భుజమండలాః కాంచికోల్లాస వశదర్శితోరుస్థలాః సైవీరసంజల్పనస్తేరబింబాధరాః కర్ణకంఠామిషోద్వలిత కఠౌంతరాః పృథునితంబస్థలల్లటహగతి విక్రమాః సహజశృంగార రసభరిత ముఖభ్రమాః.

సైవచనమును

వికచకర్ణోత్పలస్పర్థితరశేషణాః

కేళితాళకృణ త్కనకమయకంకణాః

సరస నఖరాజి విచ్ఛురితభుజమండలాః

కాంచికోల్లాస వశదర్శితోరుస్థలాః

సైవీర సంజల్పన స్తేర బింబాధరాః

కర్ణకంఠామిహోద్వలితకక్షాంతశాః
 పృథునితంబ స్థలల్లటహగతి విక్రమాః
 సహజశృంగార రసభరితముఖవిభ్రమాః

ఇట్లు ముద్రించిన నిది రగడ భేదముగా నేర్పడుచున్నది. ఇది తెలుగున ద్వీరదగతి రగడకు సరిపోవుచున్నది. మఱియు నిందు తెలుగునవలె రెండేసిపాదముల కనుప్రాసము పాటింపబడినది. ఇంకను మాత్రాగణనిబద్ధములగునవి యశస్తిలక చంపువున గలవు. దానివ్యాఖ్యాత శ్రుతసాగరుడు వీని వ్యాకరించుపట్ల నేమియుఁ దెలుపక యట్లే విడిచినాఁడు. ఈగ్రంథ పరిష్కరణము గావించినవారికి నీచందస్సంప్రదాయముఁ దెలియక పైవిధముగ వచనముగా ముద్రించినారు. రగడలు చేశీయచ్ఛందస్సునకు సంబంధించినవి. సంస్కృతము వీనికంతశాస్త్రచారము లేదనుటకుఁ దైయుదాహరణముఁ జూపితిని. చేశీయచ్ఛందఃపరిశీలనమున నాంధ్రచ్ఛందస్సు ప్రత్యేకత గోచరింపఁగలదు.

మఱియు నీచందర్పమున సంస్కృతభాషాణికు లీయుదాహరణములఁగూర్చి వ్రాసినవాని నెఱుంగుట యావశ్యకము.

12 కళికాత్మలికలు.

1. కేవలమాత్రాగణప్రధానములని భరతనాట్యశాస్త్రమీవిధముగ వాని నిర్వచనముఁ దెలుపుచున్నది.

‘గుర్వాది రథ లఘ్వాది ద్యుగ్ధః సర్వలఘుస్త్రుతః
 నుత్తుర్మాత్రాగణాజ్ఞేయాః పూర్వచ్ఛందోపకల్పనాః
 తతోఽర్థకలికాన్ పాతాన్ కుర్వాన్ లఘ్వుక్షరేషుచ

గుర్వక్షరే తాలగీతపాతాస్తు కలికాస్త్రుతాః'
నాట్యశాస్త్రము 31 అధ్యాయము, 217-18 శ్లోకములు.

2 అర్ధకళికయనంగ నుత్కలిక - ఉత్కలికాలక్షణమును
బ్రత్యేకముగ వాచుచుండు కావ్యాలంకారసూత్రవృత్తి యంది
చ్చినాడు.

గద్యం వృత్తగంధి చూర్ణ ముత్కలికాప్రాయమ్.
పద్యభాగవ ద్వృత్తగంధి
అశావిడలలితపదం చూర్ణమ్.
విపరీత ముత్కలికాప్రాయమ్. [I. 3. ౨౩-౨౪]

దీనిపై గోపేంద్ర తిప్పభూషాలుని కామధేను వ్యాఖ్యః
'ఉత్కలికాప్రాయమితి - ఉత్కలికా ఉత్కంఠా 'ఉత్కంఠో
త్కలికే సమే' ఇత్యమరః. ఉత్కలికాయాఃప్రాయః ప్రయోగ
బాహుల్యమ్ యస్మిన్ సత్ ఉత్కలికాప్రాయం గద్యమ్
యస్మిన్ స్రూయమాణే శ్రోత్రాణా ముత్కంఠా బహుళా
భవతీత్యర్థః. యద్వా కలికాశబ్దోఽత్ర లక్షణయా రుహిరుహి
కాయాం వర్తతే-ఉల్లసంతీ కలికాం రుహిరుహికాం ప్రైతిప్రాప్నో
తీత్యుత్కలి కాప్రాయమ్. యత్ర పదసందర్భపరిపాటీ కాండోప
కాండసంరోహశాలినీ కలికేవోల్లసతి తదుత్కలికాప్రాయ
మిత్యర్థః.'

3. 'ప్రథమ మపరచరణసముత్థం శ్రయతి యది స లక్ష్య
ఇతర దితరగదితమపి యదిచతుర్యమ్
చరణయుగళక మవికృతమపరమితి కలికా సా.'
వృత్తరత్నాకరము. ఉక్తిచ్చందోభేదము.
సంస్కృతమున నుత్కలికాలక్షణము గద్యమునకుఁ జెప్పు
3

కర్ణకంఠామిహోద్వలితకక్షాంతశాః
 పృథునితంబ స్థలల్లటహగతి విక్రమాః
 సహజశృంగార రసభరితముఖవిభ్రమాః

ఇట్లు ముద్రించిన నిది రగడ భేదముగా నేర్పడుచున్నది. ఇది తెలుగున ద్వారదగతి రగడకు సరిపోవుచున్నది. మఱియు నిందు తెలుగునవలె రెండేసిపాదముల కనుప్రాసము పాటించబడినది. ఇంకను మాత్రాగణనిబద్ధములగునవి యశస్తిలక చంపువున గలవు. దానివ్యాఖ్యాత శ్రుతసాగరుడు వీని వ్యాకరించుపట్ల నేమియుఁ దెలుపక యట్లే విడిచినాఁడు. ఈగ్రంథ పరిష్కరణము గావించినవారికి నీచందస్సంప్రదాయముఁ దెలియక వైవిధముగ వచనముగా ముద్రించినారు. రగడలు దేశీయచ్ఛందస్సునకు సంబంధించినవి. సంస్కృతము వీనికంతగాఁ బ్రచారము లేదనుటకుఁ బ్రాయదాహరణముఁ జూపితిని. దేశీయచ్ఛందఃపరిశీలనమున నాంధ్రచ్ఛందస్సు ప్రత్యేకత గోచరింపఁ గలదు.

మఱియు నీనందర్పమున సంస్కృతభాషాణికు లీయదౌహరణములఁగూర్చి వ్రాసినవాని నెఱుంగుట యావశ్యకము.

12 కళికోత్కలికలు.

1. కేవలమాత్రాగణప్రధానములని భరతనాట్యశాస్త్రమివిధముగ వాని నిర్వచనముఁ దెలుపుచున్నది.

‘గుర్వాది రథ లఘ్వాది ద్యుగ్ధః సర్వలఘుస్త్రుతః
 సుతుర్మాత్రాగణాజ్ఞేయాః పూర్వచ్ఛందోపకల్పనాః
 తతోఽర్థకలికాన్ పాతాన్ కుర్వాన్ లఘ్వుత్తరేషుచ

గుర్వక్షరే తాలగీతపాతాస్తు కలికాస్తృతాః'
నాట్యశాస్త్రము 31 ఆధ్యాయము, 217-18. శ్లోకములు.

2 అర్ధకలికయనంగ నుత్కలిక - ఉత్కలికాలక్షణమును
బ్రత్యేకముగ వాచునుడు కావ్యాలంకారసూత్రవృత్తి యంది
చ్చినాడు.

గద్యం వృత్తగంధి చూర్ణ ముత్కలికాప్రాయం.

పద్యభాగవ ద్వృత్తగంధి

అచావిధలలితగద్యం చూర్ణమ్.

విపరీత ముత్కలికాప్రాయమ్. [I. 3. 25-26]

దీనిపై గోపేంద్ర తిప్పభూషాలుని కామధేను వ్యాఖ్యః
'ఉత్కలికాప్రాయమితి - ఉత్కలికా ఉత్కంఠా 'ఉత్కంఠో
త్కలికే సమే' ఇత్యమరః. ఉత్కలికాయాఃప్రాయః ప్రయోగ
బాహుల్యమ్ యస్మిన్ స్థిత ఉత్కలికాప్రాయం గద్యమ్
యస్మిన్ స్రూయమాణే శ్రోత్యాణా ముత్కంఠా బహుళా
భవతీత్యర్థః. యద్వా కలికాశబ్దోఽత్ర లక్షణయా రుహిరుహి
కాయాం వర్తతే-ఉల్లసంతీ కలికాం రుహిరుహికాం ప్రైతిప్రాప్నో
తీత్యుత్కలి కాప్రాయమ్. యత్ర పదసందర్భసరిపాటి కాండోప
కాండసంహితాశాలినీ కలికేవోల్లసతి తదుత్కలికాప్రాయ
మిత్యర్థః.'

3. 'ప్రథమ మపరచరణసముత్థం శ్రయతి యది స లక్ష్న

ఇతర దితరగదితమపి యదిచతుర్యమ్

చరణయుగళక మవికృతమపరమితి కలికా సా.'

వృత్తరత్నాకరము. ఉక్తిచ్చందోభేదము.

సంస్కృతమున నుత్కలికాలక్షణము గద్యమునకుఁ జెప్పఁ

బడినది. ఇచట, చిత్రమేమన, నీగద్యమంతయు శ్లోకమయ మగు రగడవృత్తమే. సంస్కృతచ్ఛందస్సున దీని ప్రచార మంతగా లేనికారణమున నిట్టి గద్యలను ముద్రించినవారు వీనిని నచన ముగా ముద్రించినారు కాని దానిని అనుప్రాసములు కాననగునట్లొకదానిక్రింద నొకటి ముద్రించిన నిజము గానవచ్చును.

పాల్కురికి సోమనాథుఁడు వ్రాసిన సంస్కృతగద్య లీయుత్కలికలే! — చూ. సోమనాథుని చంచ ప్రకారగద్య అంతము.

‘జయశివరంజన, జయభవభంజన, జయకరుణాకర, జయసురభీకర, జయగతదూషణ, జయఋతభాషణ, జయగుణరాజిత, జయ గణపూజిత, జయజయ శ్రీబసవదండనాథ నమస్తే’-ఇదియే.

జయశివరంజన
జయభవభంజన
జయకరుణాకర
జయసురభీకర
జయగతదూషణ
జయఋతభాషణ
జయగుణరాజిత

పై విధముగ ముద్రించిన నిదిసప్తమీవిభక్తి యుత్కలి కకు దీనికి భేదములేదు గదా !

‘సురగిరిమందర
నిరుపమకందర
ఘనహరిచందన
వనమయనందన.’

పాల్కురికి సోమనాథుడు 'ఆరూఢిగద్యపద్యాదిప్రబంధ భూషణవృత్తచన' యనుచోగద్యమన నిష్టి పృత్తిగంధి యని యెఱుంగునది. అచ్చట గద్యమన నేఁటివచనముగాదు.

13 ఆంధ్రోదాహరణములు - లక్షణములు.

ఆంధ్రలాక్షణికులలో నుదాహరణలక్షణము తొలుత, ననంతను ఛందోదర్పణమున నీయఁబడినది. ఛందోదర్పణము కన్న మున్నైన కవిజనాశ్రయమున * నీలక్షణములేదు. అనంతను నివెరుక, పెద్దన కావ్యాలంకార చూడామణిలోను, చిత్రకవి పెద్దన లక్షణసారసంగ్రహమునను, అప్పకవియమునను నీయుదాహరణలక్షణములు లక్ష్యములతో సహితమీయఁబడియున్నవి. అనంతచ్ఛందస్సున :

సీ. భాసిల్లు సప్తవిధ క్తులం దును మఱి

సంబోధనంబును సరవిఁ గాగఁ

బ్రభుశామయుతముగాఁ బద్య మొక్కటియును

దగఁజెప్పి రగడ భేదంబులందు

కలికలు ప్రత్యేకదళము లెన్నిదిచేసి

తత్పరార్థముల నుత్కలికలనఁగ

నేకసమాసమై యేడుదళంబులు

తుద విభక్త్యర్థంబుఁ దోఁపఁ బలుక

* రంగరాట్ఛందస్సున భీమనయనాదాహరణముల కీలక్షణములఁ జెప్పెనని వైలక్షణములే వచనములో వ్రాయఁబడియున్నవి, గాని నేఁడు భీమన కృతముగా వెలయుచున్న కవిజనాశ్రయమున నుదాహరణలక్షణముగాని వైవచనముగాని లేదు. కస్తూరిరంగకవి తనఛందమున నే లక్షణగ్రంథమునుండి దీనిని వ్రాసెనో తెలియదు.

దానికెనఁ గాఁగఁ జిక్కిన దళమమర్చి
 ఘణితులొడఁ గూర్చు సార్వవిభక్తికముగఁ
 గట్టుకడపటిపద్యమొక్కటి రచింప
 నది యుదాహరణంబగు నబ్జనాభ ! (3-33).

ఇందు లక్షణమునకు లక్ష్యము లేదు.

అని లక్షణము. లక్షణసారసంగ్రహమున—

‘సప్తవిభక్తులు సంబోధనంబునఁ

గలుగు నెన్నిదివిభక్తులు గ్రమమున
 పతివేరుతోఁగూడఁ బద్యమొక్కొక్కటి

రచియించి రగడమార్గము జూడ
 కళికకునెనిమిది దళములు తాఁజెప్పి

తత్పరార్థమున నుత్కళికఁ జెప్పి
 అదియు నేకసమాస మైయుండు దళముల

కును విభక్త్యర్థంబు గనఁగఁ జేసి
 దానికినిగాగ నెన్నిదోదళముఁ గూర్చి

పద్యమొక్కటి సార్వవిభక్తికముగ
 నందుఁ దుదఁ గూర్చు నది యుదాహరణమగు

ధీర ! యో యాంజనేయ ! సుధీవిధేయ.

దీనికి లక్ష్యము ఆంజనేయోదాహరణము—2 ఆశ్వాసము.

అప్పకవీయమునః

సప్తవిభక్తులు సంబోధనంబునఁ

గూడ నెన్నిదివిభక్తులు గ్రమమునఁ
 బతివేరు దొరలంగఁ బద్యమొక్కటిచెప్పి

రగడభేదములు మార్గములుఁ గాఁగ

కళికలు నెనిమిది దళములు గావించి

దానిలో సగము సుత్యులికం జేసి

యది యొక్క సమనకుం బయ్యెడదళములె

న్నిదిఁ గూర్చి దానికిఁ దుద విభక్తి

బయలుపటిచి కట్టకడను పద్యమొకటి

పలుకవలయును సార్వవిభక్తికముగ

నిర్వదాటుపద్యములందు నిశిన ధాత్రి

నిది యాదాహరణములందు రిద్దరతి!

దీనికిలక్ష్యము—కృష్ణదాహరణము.

ఈయుదాహరణమున నెనిమిది విభక్తులకు నీ క్రింది వేల్పు లధి
దేవతలు—

ప్రథమకు—వాణి, విరావళి.

ద్వితీయకు—యుట, కీర్తిమతి.

తృతీయకు—కీర్తి, సుభగ.

చతుర్థికి—దేవలాభిని, భోగమాలిని.

పంచమికి—సాణి, కళావతి.

షష్ఠికి—లలిత, కాంతిమతి.

సప్తమికి—ఘోషి, కమల.

సంబోధనమునకు—పరసాళి, జయపతి.

అప్సరకవి చెప్పిన యాయధిదేవతలలో, వీరావళి, కీర్తిమతి, సుభగ, భోగమాలిని, కళావతి, కాంతిమతి, కమల, జయపతి యనువారిని మాత్రమే రంగకవి రంగరాట్నందస్సునఁ జేర్చొనినాడు. ఈవేరులు గలుగఁజెప్పినఁ దద్దేవతలు సకలశుభంబు

లోసఁగుదు రని చెప్పినాఁడు. అప్పుకవి యుదాహరణములలో నాలుగు తెగలు కలవని యిట్లు చెప్పినాఁడు.

సీ. సంబుద్ధియెడలించి సప్తవిభక్తులు
 పలికిన భక్తి సద్దళి యనంగ
 సంబుద్ధితోఁగూడ సప్తవిభక్తులు
 పలుకనొప్పారు బద్దళి యనంగ
 సంబుద్ధితోడ విషమవిభక్తులతోడఁ
 బలికినకృతి యు విద్దళి యనంగఁ
 గళిక లుత్కళికలు గమకింపఁబలికిన
 కావ్యంబు నుత్కుల్లకంబు ననంగ
 నవనిఁ జాటు ప్రబంధము లందు మిగుల
 నాటుకొని యొప్పుచుండు నీనాల్గుదెగలుఁ
 గానఁబడు నుదాహరణముల్ గానలోల !
 కామెఁబల్లిశ ! వల్లవీ కామ ! కృష్ణ !

సద్దళి, పద్దళి, విద్దళి, ఉత్కుల్లకము నను నీనాలుగును నుదాహరణపరిణామమునుఁ గ్రమముగ సూచించుచున్నవి. ఉదాహరణములలోఁ దొలుత దేశికవితయే వెలసిన దనుటకు నీనాలుగుదశ లెంతయేని తోడ్పడుచున్నవి. వైనాలుగింటిలో మార్గజాతిపద్యము లేకుండుట గమనింపఁ దగినది. దేశిపదములనుండి యుత్పన్నమైన పృత్తాదులకు విభక్తి ప్రత్యయముల జేర్చి తాళలయ్యాన్వితముగా నుదాహరణములు తొలుత రచింపఁ బడినవి. ఆవెనుక సంస్కృతచ్ఛంద ప్రస్తారముచే, మార్గజాతిపద్యము లిందు జేర్పఁబడి ప్రస్తుతము మనకుఁ

లభించిన యుదాహరణముగాఁ బరిణమించినది. కావున వీనినుదాహరణల ప్రాచీనరూపములని చెప్పనొప్పును.

త్రిపురాంతకోదాహరణమున నాంధ్ర లాక్షణికులు చెప్పిన వై లక్షణములన్నియుఁ గలవు. ప్రాయశః అనంతరంబు పాల్కురికి బసవోదాహరణమును జూచి యీ లక్షణము రచించి యుండవచ్చును. బసవోదాహరణమే తరువాతివారికి వరపడి యని తలఁచుట భావ్యము.

14. ఉదాహరణ కావ్యవస్తువు.

ఉదాహరణములు భక్తిప్రశంసాపరములని ముందు జెప్పఁబడినవి. త్రిపురాంతకోదాహరణము శివభక్తి ప్రతిపాదకము. అయిన నిందు నిరూపింపఁబడిన శివభక్తి వీరశైవమతో ద్విష్టముగాదు. వీరశైవమతప్రవర్తకుఁడగు బసవనకుఁ ద్రిపురాంతకుఁడు చాలవెనుకవాఁడైనను నిందు బసవప్రశంసగాని సమకాలికభక్తవరుల ప్రశంసగాని గానరాదు. జంగమలింగ తీర్థప్రసాదాది వీరశైవమతసాంకేతికపదజాల మిందుఁ బ్రయుక్తము గాలేదు. త్రిపురాంతకోదాహరణమునఁ బ్రస్తుతులైన భక్తులు : కన్నప్ప, సేనమరాజు, సాఖ్యితొండఁడు, నంబి, భల్లహుఁడు, చిటుతొండఁడు మొదలగువారందఱు బసవనకుఁ బ్రాచీనులు. ఇందు భల్లహుఁడు (భల్లాణరాజు) దక్క దక్కిన వారందఱు నలువదిమువ్వురు భక్తులచరిత్రమునఁ గలరు. బసవనకుముందు వెలసిన భక్తిప్రధానమగు శివాద్వైతమార్గమే యిందు నిరూపింపఁబడిన దని చెప్పనొప్పును. మఱియు నిందు శివోత్కృష్టతనుఁ దెలుపు నర్థనారీశ్వరత్వము, గంగాధారణము, మారసంహారము, దక్షిణధ్వజధ్వంసము, కపాలభిక్షుట

నము, త్రిపురాసురసంహారణము మున్నగు పౌరాణికవిషయములు వీరశైవులకే గాక నందఱకుఁ బరిచితములైయున్నవియే. కావున నిందు వీరశైవముగాక భక్తిప్రధానమగు శివాద్వైతభావమే ప్రతిపాద్యము.

15. త్రిపురాంతకుని కవిత.

త్రిపురాంతకునికవిత చేశికవిత. దీర్ఘసాంస్కృతికసమాసభూయశ్చమగు మార్గరచనగాక, తెలుఁగుపలుకులతీయఁదనముఁ జవిఁజూపుచు తెనుఁగుదనము వెల్లడినేయుచుండును. తిప్పనజాను తెనుఁగున నున్న తభావముల సంతయేని సులభముగ నిమిడ్చి యున్నాఁడు కొలఁదిమాటలో గొప్పయర్థముఁ గూర్చుటయందీతఁడు దిట్టరి కావున నీతని తెలుఁగుకవితయందు 'భావవీధులఁ గలసి పలుకులఁబట్టి చెప్పఁగరాని చక్కటి, యాటురేకులమంత్రకుసుమమునందు వెల్లడు చంచరీకమై' నది. 'వెన్నునకు నలువకును వెదుకదవ్వగువాడు; కూటికి, కూరకు, భక్తులకూరిమి కొడుకుల నడిగెడు వెడజోగి' యైనాడు. అంబరాదితత్త్వములకు నవలయైనతేడు, కొఱలినదయ బాణాసురుమోసల కూరిమిఁగ్రాచిన ఫణిహరి'యైనాడు. వాచవిలోనుగా నొడలి వాకిళిలంబొడసూపు తీపులంద్రోచి, శివార్చనానియతితో వెలిచూడక, లోచూపులఁ గుమారాచలనాథునందుఁ జేర్చు గూర్పుఁ గూరిచినాడు త్రిపురాంతకుడు. కావుననే త్రిపురాంతకోదాహరణమునుఁ గూర్చియు నీతనిఁ గవితనుఁ గూర్చియు విద్వాంసు లీక్రిందివిధముగఁ బ్రశంసించియున్నారు.

“దీని (త్రిపురాంతకోదాహరణము) లోని యద్వైత మార్గము సులభముగాఁ దెలుఁగుపదములతోనున్నది. భక్తి

ప్రధానముగాఁ దెనుఁగునఁ బెక్కుకృతులు లేవు. దీనిశబ్దార్థ
మూఁడురక్తమునను మెచ్చి చిన్నదైనను నీకృతిరత్నమును బండి
తులు కంఠాలంకారముగా వహింతు రని.....లోకమున
కిచ్చితిని.” “భాషలోఁ గొన్ని యుదాహరణములే గలవు.
వానిలో నెల్ల నిది మేలైనది.”

మా. రామకృష్ణకవి - ప్రథమశుద్ధణపీఠిక.

‘త్రిపురాంతకుఁ డాంధ్రకవీశ్వరులలో నిక్షపమానుఁడు.
దొరకినంశవజ్రకుఁ బరిశీలంప నీతనికవిత యతిప్రశస్తమని
తలంపఁదగియున్నది’

ప్రభాకరశాస్త్రి : ‘శ్రీదాభిరామము’ పీఠిక.

‘త్రిపురాంతకుని త్రిపురాంతకోదాహరణము బసవో
దాహరణముకంటె తర్వాతిదైనను హృద్యతరము.’

ప్రభాకరశాస్త్రి : బసవోదాహరణ పీఠిక.

‘త్రిపురాంతకోదాహరణము’ మృదుమధుర శైలిగల
మంచికావ్యము.

వంగూరి సుబ్బారావు : శతకకవులచరిత్ర.

ఇప్పటివారలేల! కవితావిషయమున గండరమిండఁడైన
శ్రీనాథుఁడే, తిప్పరాజు ‘నన్నయ, భట్టు, తిక్కకవి నాయకుఁ
డన్న హుళిక్కిభాస్కరుండన్నను చిహ్నుఁడై యమరాధిపుఁ
డన్నను సత్కవీశ్వరుల్ నెన్నుదుటన్ గరాంజలులు జే యని
నింతురు! రావిపాటి తిప్పన్నయు నంతవాఁడ’యని ప్రశంసించి
నాఁడు.

16. సంధాన గ్రంథలక్షణ గ్రంథోదాహృతులు.

1. కొక్కోకమును నాంధ్రీకరించిన ఎఱ్ఱన త్రిపురాంతకు నిట్లు ప్రశంసించినాడు.

గీ. ముని సనత్కుమారు ధనదతనూభవు

నాశ్వినుల జయంతు నభినుతీంతుఁ

బృథివి రావిపాటి త్రిపురాంతకాది శృం

గారకవులనెల్ల గారవించి.

౧ ఆ.

ఎఱ్ఱన కొక్కోకమును జగ్గన తన ప్రబంధరత్నాకరమున నుదాహరించియున్నాడు. ఈతఁడు క్రీ. శ. 1480 లో నున్న వాఁడు.

2. క్రీ. శ. 1560 ప్రాంతమున పెదపాటి జగ్గన తన ప్రబంధరత్నాకరమున త్రిపురాంతకోదాహరణమునుండియు నంబికాశతకమునుండియు పద్యము లుదాహరించియున్నాడు.

3. క్రీ. శ. 1666 సంవత్సరమున నప్పకవి తన యప్పకవీ యమున నీ త్రిపురాంతకోదాహరణములోని చతుర్థీవిభక్తి పద్యమును 'సరిజేనై రిపుడ'న్న త్రిపురాంతకునిపై చాటుధారను ననుస్వారసంబంధయతి కుదాహరణముగను నుదాహరించి యున్నాడు.

4. క్రీ. శ. 1680 సంవత్సర ప్రాంతమువాఁడును, ప్రబంధ రాజ వేంకటేశ్వర విజయ విలాసగ్రంథకర్తయును, లక్షణవేత్త యునగు గణపవరపు వేంకటకవి తన ప్రయోగరత్నాకరమున నంబికాశతకములోని రెండుపద్యములుదాహరించియున్నాడు.

5. క్రీ. శ. 1750 కవిసార్వభౌమ బిరుదాంకితుఁడును బహు ప్రబంధరచయితయునగు కూచిమంచి తిమ్మకవి తన సర్వ

లక్షణసారసంగ్రహమున లేఫ - అకార ప్రకరణమున వై 'ఆ
అడి యాస' అనుపద్యము నుదాహరించియున్నాడు.

వైవాని ననుసరించిచూడ నిక్కవి భాషాభిజ్ఞులకుఁ
గ్రొత్తవాఁడు గాఁడనియు, నీతని గ్రంథములు లఘుకృతులైనను
లక్ష్యలక్షణగ్రంథములయం దుదాహరణముగాఁ గొనుటచే
నీకవి ప్రాచీనాంధ్రకవులలో సుప్రసిద్ధుఁ డని తెలియఁదగి
యున్నది.

17. ఉదాహరణ గ్రంథములు.

. (1) బసవోదాహరణము.

ఆంధ్రవాఙ్మయమున మన కుపలభ్యము లగుచుదాహరణ
ములలో బసవోదాహరణము మొదటిది. పూర్వలాక్షణిక
శైవ కవిసార్వభౌముఁడు పాల్కురికి సోమనాథుఁడు దీనిని రచి
యించినాఁడు. సోమనాథుఁడు తెలుఁగుననే కాక సంస్కృత
మునఁ గూడ నుదాహరణమును రచించెను. తెలుఁగుబస
వోదాహరణమును 'మాఘము భారతియందు ప్రభవ సంవత్స
రము' బ్రహ్మశ్రీ ప్రభాకరశాస్త్రిగారు ప్రకటించినారు. సంస్కృ
తమునఁ గలయుదాహరణము ముద్రితము. ఈయుదాహరణము
క్రీ. శ. 1220 ప్రాంతముది కావచ్చును.

1. ఆంధ్రప్రయోగ రత్నాకరమున నీగ్రంథము తంజావూరి పుస్తకా
గారమునఁగలదు. ఇందపూర్వగ్రంథము లుద్ధరింపఁబడినవి. గ్రంథము ముద్రి
తము. ముద్రాత్పాదముగు నపూర్వకృతి.

2. సర్వ లక్షణసారసంగ్రహము. 1898 లో మంజువాణి ముద్రా
క్షరకాలలో ముద్రితము.

(2) త్రిపురాంతకోదాహరణము.

కాలక్రమమున ద్వితీయమయ్యును, గవితాప్రకర్షయం దద్వితీయ మగునీయదాహరణము రావిపాటి త్రిపురాంతక మహాకవి ప్రణీతము. దీనిమాతృక తంజావూరు శరభోజీసరస్వతీ భవన గ్రంథభాండాగారమునఁ గలదు. క్రీ. శ. 1912వ సంవత్సరమున మానవల్లి రామకృష్ణకవిగారు దీనిని ముద్రించినారు. కవిగారే తిరిగి దీనిని 1933 వ సంవత్సరము ఏప్రిలు నెలలో 'తిరుమల శ్రీ వేంకటేశ్వరపత్రిక' (1 సంపు. 9 సం.) యందుఁ బ్రకటించియున్నాడు. నేనీయదాహరణమును చూడవలెనని ప్రకటించినాను, ఈయదాహరణకాలము. క్రీ. శ. 1370 సంవత్సరప్రాంతము.

(3) వేంకటేశ్వరోదాహరణము.

శ్రీతిరుపతి తేత్రమున సంక్షిప్తనాచార్యులై మహాప్రఖ్యాతిని వహించిన తాళ్లపాక నారిలోని పెదతిరుమలయ్యగారియుదాహరణమును రచించినారు. ఇయ్యది పై నుదాహరించిన 'తిరుమల శ్రీ వేంకటేశ్వరపత్రిక' యందు సప్తమసంచిక యందు మా. రామకృష్ణకవిగారిచేఁ బ్రకటితమైనది. ఈయదాహరణము క్రీ. శ. 1530 ప్రాంతమున రచియింపఁబడియుండును.

(4) హనుమదుదాహరణము.

లక్షణసారసంగ్రహమును రచించిన చిత్రకవి పెద్దన తన లక్షణగ్రంథమునం దుదాహరణలక్షణమును జెప్పి దానికి లక్ష్యముగా హనుమంతునిపరముగా నొకయుదాహరణమును రచియించియున్నాడు. ఈగ్రంథ మాండ్రసాహిత్యపరిషత్ పత్రిక

యందు ప్రకటితమైనది. ఈయుదాహరణకాలము క్రీ. శ. 1560 ప్రాంతము.

(5) శ్రీకృష్ణదాహరణము.

అప్పకవి తన 'అప్పకవీయము' (4 అ.) నుదాహరణమునుం జెప్పుచు లక్ష్యముగా శ్రీకృష్ణనిపరముగా నీయుదాహరణము రచించియున్నాడు. అప్పకవికాలము సునిశ్చితమైనదే. ఈయుదాహరణము క్రీ. శ. 1656 సంవత్సరమున రచియింపబడినది.

(6) శేషార్యోదాహరణము.

శ్రీవల్లదిగళు వంశజుడైన శేషార్యుని ప్రశస్తిని వర్ణించుచు, బాలకవి యనంతయ్య రచించినది. ఇది యముద్రితము. ఈశేషార్యుడు మధురనాయకుడగు విజయరంగచోక్కనాథుని యమాత్యుడగుటచే గవియు నాకాలపువాడే. విజయరంగచోక్కనాథుడు క్రీ. శ. 1704 మొదలు క్రీ. శ. 1730 వఱకు బరిపాలించినవాడు. శేషార్యోదాహరణము క్రీ. శ. 1720 సంవత్సర ప్రాంతముల రచియింపబడి యుండవచ్చును.

(7) చిక్కదేవరామోదాహరణము.

సంస్కృతము - అముద్రితము మైసూరి ప్రభువగు చిక్కదేవరాయుని ప్రశస్తిగూర్చి తెలుపునది.

(8) విశ్వేశ్వరోదాహరణము.

ఏనుగు లక్షణకవి విశ్వేశ్వరోదాహరణము రచించినట్లీతని భర్తృహరి-యాంధ్రీకరణమువలనఁ దెలుచున్నది కావీ యీయుదాహరణము లభ్యము కాలేదు. దీని రచనాకాలము క్రీ. శ. 1780 ప్రాంతము.

(9) ముఖలింగేశ్వరోదాహరణము.

కలింగదేశాంతర్గత జలుమూరువాస్తవ్యుడు మధ్య వేంకటకవి ముఖలింగేశ్వరునిపేర నుదాహరణము రచించినాడు. ఇయ్యది క్రీ. శ. 1890 లో ముద్రింపబడినది. శుద్ధాంధ్ర నిరోష్ఠ్యనిర్వచనముగ 'కుశచరిత్రము'ను రచించుచుటవలనను నాగ్రంథ ముముద్రితగ్రంథచింతామణియందుఁ బ్రకటింపఁ బడుటచేతను నీతఁడు ప్రసిద్ధిఁ జెందెను. ఈతని కాలము (1863-1904).

పరిశిష్టము.

త్రిపురాంతకోదాహరణమున, తరువాతి యుదాహరణములందున్న, 'అంకితాంకపద్యము' లేదు. ఈ యంకితాంక పద్యము వేంకటేశ్వరోదాహరణమున తొలుత గన్పట్టుచున్నది.

ఉ. ఆరవిదారకంబుగ నుదాహరణంబు రచించె భక్తివి

స్తారత తాల్లపాక పురశాసనుఁడన్నయ తిమ్మయార్యుఁడిం
పారఁగఁ జక్రనం దకగదాంబుజఘారికి, శ్రీవధూ మనో
హారికి, వేంకటాచలవిహారికి శౌరికి నంకితంబుగన్.

పై యుదాహరణముల వెనుక వెలసిన యుదాహరణములన్నింటిలో నిది నియతముగ నున్నను మనకు తొలుతలభ్యమైన పాల్కురికి సోమనాథుని తెనుఁగు బసవోదాహరణములోఁ నీయంకితాంకపద్యము కన్పట్టుటలేదు. కావుననే త్రిపురాంతకోదాహరణమున లేదు. సోమనాథుని సంస్కృతబసవోదాహరణములో మాత్ర మీయంకితాంకపద్యము కలదు.

ఆర్యా. శ్రీ బసవరాజగుణమణి
 ఖచితమ్ జయతాత్ సువర్ణమేతత్
 సోమసుకవినారచితమ్
 హృదయాభరణమ్ సదా ముదాహరణమ్.

తెనుగులాక్షిణికు లుదాహరణములగూర్చి చెప్పిన
 లక్షణములో 'సంకితాంకపద్యము' లేదు. దీనికి కారణము,
 త్రిపురాంతకోదాహరణము తరువాత సుదాహరణము రచిం
 చినకవులు సంస్కృతములో నున్న సుదాహరణలక్షణము ననుస
 రించుటయే యని చెప్పవగును. త్రిపురాంతకుని బాల్యమున
 మహాప్రసిద్ధుడగు విద్యానాథుఁడు, ప్రతాపరుద్రీయమున
 నీక్రిందివిధమున వ్రాసిన యుదాహరణలక్షణమునకు కుమార
 స్వామి సోమయాజివ్యాఖ్యాన మిట్లు కావించియున్నాఁడు.

మూలము. అథ తుద్రప్రబంధా నిరూప్యంతే:—

యేన కేనాపి తాళేన గద్యపద్యసమన్వితమ్,
 జయత్యుపక్రమం మాలిన్యాదిప్రాసవిచిత్రతమ్
 తదుదాహరణం నామ విభక్త్యష్టకసంయుతమ్.

యత్రాదా జయత్యుపక్రమం మాలిన్యాదివృత్తం రమ్యం
 పద్యం నిబధ్యతే అనంతరమపిచేత్యుపక్రమాణ ఆప్టవాక్యాని
 సప్రాసాని సతాళాని ప్రతివిభక్తి నిబధ్యంతే అనంతరం విభక్త్యా
 భాసాః తదుదాహరణమ్.

వ్యాఖ్య. అథ తుద్రప్రబంధేశూదాహరణస్య లక్షణ
 మాహ. యేనకేనేతి తాళేన చంచత్తుటాదినా గద్యైః క్రమేణ
 కలికోత్కలికాపరపర్యాయై విభక్తి. విభక్త్యా భాసాంకితైర్వా

కైత్రేః పద్యం ప్రతివాక్యమాదా తత్తద్వాక్య సమాన విభక్తి
 నాయకనామాంకితైః శ్లోకైశ్చ సమన్వితమ్. మాలినీనామ వృత్త
 విశేషః 'ననమయయయతేయం మాలినీ భోగిలోకై' రితి లక్ష
 ణాత్ అత్ర లక్షణస్య న్యూనత్వాద్వర్తమానపదానాం చ సంజీ
 ర్ణత్వాదుభయం వారయన్వ్యచప్తే. యత్యేత్యాదినా అత్ర
 సంబోధన విభక్తిరష్ట మిప్రబంధాంతే సర్వవిభక్త్యంకితో
 నవమశ్లోకశ్చేత్యాది విశేషాణాం సాక్షిశ్లోకాస్సహిత్య చింతా
 మణౌ ద్రష్టవ్యాః అంతే కవిప్రబంధానామాంకితంపద్య విశేషం
 కుర్యాత్. తదుక్తం "అంతేనుష్టుభమార్యాం వాకవి కృత్యా
 ఖ్యయాఽన్వితాం కుర్యాచ్ఛాటుష్టిప్రబంధానామయం సాధా
 రణో విధిః"

(ప్రతాపరుద్రీయము కావ్యప్రకరణము పుట 83 వావిల్ల
 ముద్రణాలయము 1927.)

పై వ్యాఖ్యనుబట్టి 'అంకితాంకపద్యము' తొలుత నుదా
 హరణముల లేదనియు, సంస్కృతోదాహరణములలో
 నున్నచో, దానిని విద్యానాథుడు లక్షణముగా నిచ్చియుండు
 ననియు, తనకు ముందు తెలుగుదేశమున సంస్కృతముననే
 వెలసిన పాల్కురికి సోమనాథుని బసవోదాహరణము నాతడు
 చూచియుండ లేదనియు, వ్యాఖ్యాత కుమారస్వామి సోమ
 యాజి, యీవిషయమును విశేషించి తెలిపెననియుఁ దెలియనగు
 చున్నది. వ్యాఖ్యాత యుదాహరించిన సాహిత్యచింతామణి
 తెనుగుదేశము నేలిన రెడ్డిరాజు, శ్రీనాథమహాకవి కాశ్రయ
 దాత, సర్వజ్ఞుడు నగు పెదకోమటి వేమధూపాలుడు రచించిన
 యలంకారశాస్త్రము. వేమారెడ్డి తెనుగుదేశీయుడు కావున,

దేశీయందున్న ప్రత్యేకవిశిష్టతను నాగ్రంథమున నెంతయో ప్రతిపాదించియున్నాడు. కావుననే కేవల సాంస్కృతికాలంకారదృష్టితోవిద్యానాథుడు ప్రపంచించినదానిని విశేషములతో కూడ దేశీయపద్ధతుల గమనించి, పెదకోమటి వేముడు దీనిని వివరించినాడు. కోమటి వేమధూపాలుని లక్షణమునకు సోమ నాథుని యుదాహరణము¹ లక్ష్యమై యుండనోపును. కాగా నీయంకితాంకపద్య ముదాహరణములలో వైసంస్కృతలక్షణము ననుసరించి తరువాతివా రనుసరించరని చెప్పనగును.

లఘుకావ్యమే యయ్య త్రిపురాంతకోదాహరణము చాల వ్యాప్తిలోనుండె ననుట కీక్రిందియనుకరణములు ప్రమాణములు కాగలవు.

చ. కమలజుతోరపుంబునుకళకంచము, పాదసరోరుహార్పనా
కమలము వారిజోదరుని కన్ను కరంబున కాదిభోగి భో
గమురవణంబు,చంద్రుడుశిఖాకుసుమంబటె,యెవ్వరీడుమా
రమణునకుం గుమారగిరిరాజనివాసున కన్యదైవముల్.

(పష్టివిభక్తి పద్యము)

వీరభద్రవిజయమున బయ్యెరపోతన మహాకవి

ఉ. మేరువు వింటికమ్మి యటె, మేదిని తేరటె, సూర్యచంద్రులిం
పారగ బండికం ధ్లటె,యనంతుడు నారటె బ్రహ్మవిష్ణువుల్
సారధియు శరంబులటెసామచయం బటె గుఱ్ఱముల్ మనో
జారికి నెవ్వ రీడు త్రిపురాసురవై రికి నన్యదైవముల్ (4-34)

1. ఆంధ్రసాహిత్య పరిషత్పత్రిక స్వభాసు సం. 32 సంచిక. 3-4 సంస్కర్తచే బ్రకటితము.

చంద్రతారావళియందు:- చంద్రా! రోహిణీవల్ల భా అను మకుటమును పిల్లలమట్టి పినవీరన శృంగారశాకుంతములో చంద్రోపాలంభమున నందుకొన్నాడు

కుమారభారతి బిరుదమును ధరించిన తెనాలి రామలింగ కవి (వైష్ణవుడైన వెనుక రామకృష్ణకవి) తన యుద్భటారాధ్య చరిత్రములో త్రిపురాంతకోదాహరణమున కళిక పాదములనే నొక రగడయందు కూర్చినాడు.

ప్రథమావిభక్తి కళిక.

అఱురేకుల మంత్రకుసుమమునందు వెలిగెడిచంచరికము త్రి. ఉ.

అఱుదళంబుల మంత్రకుసుమమున నలిరాజము క్రియ నలిగి డించితి

ఉ. చ. 3. అ. 287. రగడ.

కొఱలినదయబాణాసురు మోసలకూరిమి గాచిన ఫణిహారికి వై

చతుర్థివిభక్తికళిక.

కడుబ్రియమున బాణాసురు మోసల గాచుటకును నిరవధి కృపనలిపితి.

ఉ. చ. 3. అ. 287. రగడ.

శ్రీనాథుడు కూచిరాజు ఎఱ్ఱనయేగాక మఱియిరువురు కవులును త్రిపురాంతకుని నుతించిరి.

ఆంధ్రకవి రామయ విష్ణుకాంచీనుహాత్మ్యమున

రసికజనపద్మదిననాథు రంగనాథు,

ప్రకటకృతికర్తనిస్తంధు భాస్కరేంద్రు,

ఉద్భటారాధ్యచరిత్రము - ముక్త్యాలసరస్వతివ్రతకయందు ప్రకటితము - బ్రహ్మశ్రీ వేటూరి ప్రభాకరశాస్త్రి పాదుల ప్రశస్తీతికచే నలంకృతము- 1924.

ఆమితరసభావు శ్రీ, త్రిపురారిదేవు;
సూక్తి తిమిథాము నాచనసోముఁ దలఁతు”

ప్రబంధరత్నావళి. 422

రామరాజు రంగప్పరాజు సాంబోపాఖ్యానమున
‘త్రిపురాంతకుని వచస్థేమంబు నొకకొంత’
కొఱల శ్రీనాథోక్తి కొంత నిగుడ
మఱియుఁ దక్కినసుకవుల ... (1-57.)

పదములు - అర్థములు.

1. ఉత్తులు - ప్రకృతి - యుక్తులు - ఉపాయములు
“బత్తులుత్తు లొరసి యొరసిఁట్టు.”

2. ఒడలివాకిళ్ళు = ఇంద్రియములు
“వాచవిలోనుగానొడలివాకిళ్ళలం
బొడసూపుతీపులన్.” ద్రోచి,

3. చిత్తు = చిత్ - తత్సమరూపము-జ్ఞానము
“సత్తుచిత్తుదానయైన సత్యనిత్యబీజమునకు”

4. పెన్నింట - జలపూరము
.....తపముల పంట
పరసుఖవార్ధి పెన్నింట

పెన్నింటలఁ గూర్చుకామము నిబ్బరమైనమదంబుహరి-ఉ.

5. పోటుముట్టు - యుద్ధసాధనము - త్రిశూలము
మూడుమోముల పోటుముట్టు బట్టెడుశూర!
పోటుముట్టు - (ఆంధ్రభాషాభూషణము)
మూడు మొనల పోటుముట్టుబట్టు -

(జక్కన విక్రమార్కచరిత్ర 2-192)

6. మందటలాడు=తగవులాడు

“ముందటఁ బాటు క్రోడమునేసి మందటలాడి
మార్కొనఁగవచ్చిన క్రీడి”

“పాడియడుగుచు మందటలాడియాడి”

(కేతన-దశకుమారచరిత్ర 5-14)

“పాడుచు నాడుచు మందటలాడుచు నొండొరుల దాఁకు”

(భాగవతము దశమస్కందము

పూర్వభాగము 606 పద్యము.)

7. రవణము=భూషణము

“ఆది భోగిభోగము రవణంబు”

“పచ్చలుచెక్కినట్టి రవణంబులు వీరకుమార కోటికిన్”

రమణశబ్దభవము-రాణరూపాంతరము. (క్రీ.రా.)

8. సత్తు-సత్-తత్సమరూపము

“సత్తుచిత్తుదానయైన సత్యనిత్యబీజమునకు”

సత్యమునకు సత్త్వమునకుఁ దద్భవము సత్తు

ఇచట వేదాంతపరమైన బ్రహ్మపదార్థమున కర్థము.

9. రొప్ప=బండి త్రోలు

“నలువ నిగమవారులరొప్ప”

బండిరొప్పెడు పని బంచినాడు

(శ్రీపర్వతపురాణము)

10. సన్నిధిసేయు=దర్శనమిచ్చు

“సన్నిధిచేసిన చూడగంటినే నామదిలోఁ

గొమారగినాఘని”

(భార. విరా. 1-12)

11. దువ్వలువు=దుప్పటము - వలువశబ్ద ముకా రాంతము
 'వలువు' అని ప్రాచీనకాలమున వాడిక
 “వలునెడలం బయల్వడియె వల్లకుచంబులు.”
 (భారతము ఆదిపర్వము 4-43)
 “ఎఱిగెఱెంగి నావలు విదియేల కట్టుకొనవచ్చు”
 (భాగవతము 9-516.)
-

త్రిపురాంతకోదాహరణము.

ప్రథమావిభక్తి.

ఉ. శ్రీనగచక్రవర్తితుదిశృంగము చూచెదమంచు నేటికిం
బోసనిశంబు నుండునిదె!¹పుట్టువుఁ జావుచు లేనిమందు నా
చే ననుచుం బతాక యనుఁచే దరుణాచల మెక్కి²చీటుఁ బం
చాననుఁ డిందుమాళి త్రిపురాంతకదేవుఁడు భక్తలోకమున్.

కళిక-వృషభగతిరగడ-త్రిపుటతాళము.

మఱియు నజ్ఞనభక్తగృహముల - మరగి తిరిగెడికామధేనువు
కఱద లెఱుంగక వేడుదీనుల - గదియుజంగమరత్నసానువు
శైలజాముఖచంద్రరోచుల - చవులఁ దవితెడునవచకోరము
వేలుపుందపసులతలంపున - వెల్లికొల్పెడు నమృతపూరము
³ దేవతలు మువ్వరకు నవ్వలి - దెస వెలుంగుచునుండు నెక్కటి
భావవీధులఁ గలసి పలుకులఁ - బట్టి చెప్పఁగరాని చక్కటి
ఆఱురేకులమంత్రకుసుమము - నందు వెలిగెడు చంచరికము
వేణుసేయక యోగజనములు - వెదకిపొందెడు⁴నూర్ధ్వలోకము

1. మానవులు - ముద్రితములు.

2. చేరు - వ్రాతపుస్తకము.

3. దేవతలకు - ముద్రితములు.

4. పొందెడి - ముద్రితములు.

ఉత్కలిక.

అడుగుదమ్ములఁ జొప్ప వసి గని
 యడరి శునకాకృతులు నైకొని
 మీఠిచదువులు దవుల మందటఁ
 బాటుక్రోడము నేసి మందట
 లాడి తను మార్కొనఁగవచ్చిన
 క్రీడి కోరినవరము లిచ్చిన
 యాటవికకులసార్వభౌముఁడు
 జాట భాస్వత్తుహినధాముఁడు.

పద్యవివరణము.

భారతవర్షమున ద్వాదశజ్యోతిర్లింగములయందు¹తేలుఁగు
 దేశమునఁ జిరప్రఖ్యాతిఁ గన్నశ్రీశైలమునకు నాలుగు దెసలను
 నాలుగువాక్కిల్ గలవు. వానికిఁ దూర్పున త్రిపురాంతకము;
 పడమట బ్రహ్మేశ్వరము (అలంపురి); ఉత్తరమున మాహేశ్వ
 రము; దక్షిణమున సిద్ధవటము నని పేరులు. ఈనాలుగు

1. ద్వాదశజ్యోతిర్లింగములు:—(1) సారావ్తీమున పోమనాథుఁడు,
 (2) శ్రీశైలమున మల్లికార్జునుఁడు, (3) ఉజ్జయిని మహాకాళుఁడు, (4) ఆమ
 రేశ్వరము ఓంకారేశ్వరుఁడు, (5) వారేల్యమున వైద్యనాథుఁడు, (6) దారుక
 నాగనాథుఁడు, (7) వారణాసి విశ్వేశ్వరుఁడు, (8) దాక్షారామము భీమ
 శ్వరుఁడు, (9) రామేశ్వరమున రామలింగేశ్వరుఁడు, (10) హిమాలయమున
 కేదారేశ్వరుఁడు, (11) నాసిక త్ర్యంబకేశ్వరుఁడు, (12) విలాపురి ధిషణే
 శ్వరుఁడు.

ఈద్వాదశజ్యోతిర్లింగములఁ గూర్చిన ప్రశంస
 భారతి, రక్తాక్షి, ఫాల్గునము, 'మార్చి 1925' లోఁ గనఁదగును.

వాకిళ్లకు, త్రిపురాంతకుడు, బ్రహ్మేశ్వరుడు, మామేశ్వరుడు, సిద్ధవటేశ్వరుడు ననువా రధినేతలు. అందు, తూర్పు వాకిలి త్రిపురాంతకమున కధినాథుఁ డగు త్రిపురాంతకదేవునిపై నీయుదాహరణము త్రిపురాంతమహాకవిచే రచియింపబడినది. కావున నీగ్రంథమునకుఁ ద్రిపురాంతకోదాహరణ మనుపేరు గలిగినది.

తరుణాచల మనఁ గుమారగిరి. త్రిపురాంతకమునొద్ద పర్వతభాగమునకుఁ గుమారగిరి యనుపేరు. ఈకుమారాద్రికిఁ దూర్పుదెసను రెంటాల మల్లినాథుఁ డనుభక్తుఁడు పండ్రెండవ శతాబ్దమున సోపానములఁ గట్టించెను. ఈతఁడు పాల్కురికి సోమనాథుని సమకాలికుఁడు. (చూ. బసవపురాణావతారిక - పుట 3).

పద్యమునఁ బంచాననశబ్దమును కవి బహుళార్థస్ఫీరకముగ నుపయోగించినాఁడు. పైని వివరించిన నాలుగు వాకిండ్ల యధినేతలును, నాదిశృంగ మగుశ్రీశైలాధీశ్వరుఁడు మల్లికార్జున స్వయంభూలింగమూర్తియు నీశ్వరుని పంచముఖములనుండి యుద్భవించినట్లు పండితారాధ్యచరిత్రమున నిట్లు గలదు:—

అద్భుతలీల నయ్యైస్థానములు స
ముద్భవం బయ్యె లింగోపకంఠమున
నొలసి తదీయ్యసద్యోజాతపదన
మలరి బ్రహ్మేశ్వరం బనఁ బశ్చిమమున
వామదేవాంచితవక్త్రంబు బరఁగెఁ
దా మహేశ్వర మనఁ దగ నుత్తరమున
గురుదక్షిణమున నఘోరవక్త్రమున

వరలె జ్యోతిస్సిద్ధవటనాథుఁ డనఁగ
 రమణఁ దత్పురుషవక్త్రము మహామహిమ
 నమరెఁ దూర్పున త్రిపురాంతకుఁ డనఁగఁ
 దనరె నీశాన్యవక్త్రంబు సూర్యంబు
 నను మల్లికార్జుననామంబు దాల్చి.

మఱియుఁ బంచాననుఁడు చీటు ననుటలో, తన కెదు
 రుగ నున్న భక్తులనే కాక నలుదిక్కులయందును నాపై నున్న
 వారినిఁ గూడ విడువక పిలుచు నర్థస్వారస్యము గలుగు
 చున్నది.

హిమాలయము శ్రీశైలము మొదలగు శబ్దము లహమ
 ర్థకము లైనను మహదర్థకములుగ వాడుట సంప్రదాయ
 సిద్ధమే. పాల్కురికి సోమనాథుఁడు శ్రీశైలమును నగముల
 లోఁ బురుషనగముగా నిట్లు సరసముగ వర్ణించినాఁడు.

‘నగము లన్నియుఁ బెంటినగము లీనగము
 పొగడఁ బున్నగమును బున్నాగములును’

మఱియు ‘శ్రీనగచక్రవర్తి’ యని పలుచోట్ల పండితా
 రాధ్యచరిత్రమునఁ గలదు. కావుననే త్రిపురాంతకుఁడు శ్రీనగ
 చక్రవర్తి యని మొదలిడినాఁడు. దేవాలయమున నాయాదై
 వతేచిహ్నము లగుపతాక లుండుటయు, పతాకలు రాజలాంఛ
 నము గావునను నిందు చక్రవర్తిపదము సార్థకమే యగుచున్నది.

కళికవివరణము.

ఆటరేకులమంత్రకుసుమము. ఓంకారముతోఁ గూడిన

పంచాక్షరికి షడక్షరి యని పేరు * మంత్రకుసుమమున బీజాక్షరములు రేకులుగా మంత్రాధిదైవతమును దుష్టైదగాఁ బోల్పుభావము త్రిపురాంతక మహాకవికిఁ బూర్వమునుండియుఁ బ్రచారములో నున్న 'తుష్టైద'పదములలోఁ గలదు.

తుష్టైదపదములు పండ్రెండవశతాబ్దమునఁ బ్రచారములోనున్నట్లు పండితారాధ్యచరిత్రమువలనఁ దెలియవచ్చును.

“పదములు తుష్టైదపదము ల్పూర్తిభాత
పదములు పర్వతపదము లానంద
పదములు శంకరపదముల్ నివాళి
పదములు వాలేశుపదములు గొబ్బి
పదములు వెన్నెలపదములు”

అది-అటు-రేకుల-పువ్వు-తుష్టైద-అది మీఠినవాసనె తుష్టైద-అనునది. పండితారాధ్యచరిత్ర-వాద ప్రకరణము 173 పుట.

*పీఠికారహస్యో మంత్రోఽయం పంచాక్షరమయం పరః

శైవాగమేషు వేదేషు షడక్షరి ఇతి స్త్రుతః.

సిద్ధాంతశిఖామణి.

ప్రణుతింపఁ బంచాక్షరములకు మొదలఁ

బ్రజివమొంద షడక్షరంబు నాఁ బరఁగు.

దీక్షాతోధ-ద్వితీయాశ్వాసము.

ప్రథమముద్రణమునందు, అఱురేకులమంత్ర మన మూలాధార స్వాధిష్ఠాన మణిపూర కానాహత శుద్ధ సహస్రార బ్రహ్మసంధ్రము లని వ్రాయఁబడి ద్వితీయముద్రణమున నాఱురేకులమంత్ర మనఁ బ్రణవాక్షరపూర్వక మగు పంచాక్షరి యని వ్రాయఁబడియున్నది. ఇందు శౌలియర్థము తాంత్రికసంప్రదాయము. రెండవది శైవసంప్రదాయము. ఈసంప్రదాయములు రెండును సోమనాథభాష్యమునను, వీరశైవాష్టావరణప్రమాణాష్టకాభరణమునను వివరింపఁబడి యున్నవి. శైవాగమములు శివలింగ మీషడక్షరీమంత్రరూప మని తెలుపుచున్నవి.

ఉత్కలికావివరణము.

ఉత్కలికయందు సుప్రసిద్ధ మగు కిరాతార్జునకథ వర్ణితము. పరమేశ్వరుఁ డర్జునునకు పాశుపతము నొసఁగు సందర్భమునఁ గిరాత వేషమును దాల్చుటయు నందు, వేదములు శునకములగు టయు శైవగ్రంథములయందు పలుచోట్ల వర్ణింపఁబడినది. పండితారాధ్యచరిత్రమున నీయవతారలీల పదునైదవదిగా వర్ణింపఁ బడినది. ఈలీలలు సాంఖ్యమతానుసారముగా నిరవదియైదు తత్త్వముల కిరువదియైదు లీలలు పాల్కురికి సోమనాథుఁడు వివరించినాఁడు. నిశ్శృంక కొమ్మన శివలీలావిలాసమున, శైవసంప్రదాయానుసరణముగ ముప్పదియాలు తత్త్వములకు ముప్పదియాలు లీలలు వివరించినాఁడు. కేవల రౌద్రాకారుఁడును, సంహారమూర్తియు నగురుద్రునిదయామయత్వమును విశదీకరించు నీ లీల ప్రాచీనకాలమునుండియుఁ గవులమనంబులు చూఱగొని శైవభక్తి స్థిరీకరణమునకుఁ గారణ మైనది. భారవి కీ. శ. 6 వ శతాబ్దమున కిరాతార్జునకథ రచించుట ప్రసిద్ధమే.

ద్వితీయావిభక్తి.

ఉ. పామును-హారమున్, నెలయుఁబాపట సేసయు¹ నేలు మల్లికాదామము,తోలుదువ్వలుపురదట్టపుభూతియుఁ జందనంబు మైసామునఁ జాల నందముగఁసన్నిధి సేసినఁ బాడఁగంటి నేనామదిలోఁ గుమారగిరినాథుని శైలసుతాసనాథునిన్.

కళిక - విజయభద్రరగడ - జంపెతాళము.

మఱియు వేలుపుటేటి - మాళి నాఁగినవాని

నెఱయఁ గన్నవ నోటి - నీటఁ దోఁగినవానిఁ

1. బొట్టు - ముద్రితపుస్తకము.

బొలఁతతో నొక్కొడలఁ - బొత్తుఁగూడినవానిఁ

దలఁకి నేనమరాజు - దాడి కోడినవాని

కాఖ్యతొండని రాల - జడికి నోర్చినవాని

సౌఖ్యతరసాయుజ్య - సరణిఁ దీర్చినవాని

వెన్నెలలఁ బురుణించు - వెలచినవృథలవాని

వెన్నునకు నలువకును - వెదక దవ్వగువాని,

ఉత్కలిక.

చిగురుఁగైదువు వెఱికి

మగలసిగ్గులు నఱికి

సతులఁ బాటులుపఱిచి

యతుల వ్రతములు యెఱిచి

అలలు చిలుకలు బండు

తెలయఁ గొలువగ నుండు

మరు జయించినవానిఁ

గరుణ మించినవాని.

పద్యవివరణము.

అచ్చులోనున్న 'బొట్టు' అనుపాతముకన్న 'నేన' యను పాతము శ్రేష్ఠము. జగ్గన ప్రబంధరత్నాకరమున నుదాహరించిన యీపద్యమున 'నేన' యనుపాతమే గ్రహించియున్నాడు. చంద్రుఁ డీశ్వరునికి శిరోభూషణ మైనను, నర్థనారీశ్వరుఁ డైన పుడు చంద్రఖండము 'నేన' వలె నీమంతమున నుండును. అర్థనారీశ్వరత్వ మిందు భవ్యనితము.

దువ్వలుపు- రెండువలువలు- వలుపు ప్రాచీనరూపము.
(దుగ+వలుపు)-

కళికవివరణము.

1. ఈశ్వరుడు గంగను ధరించినకథ శివపురాణప్రసిద్ధమే.
 2. కన్నప్ప యనుశివభక్తుడు తనపుక్కింటనీటితో శివు నభిషేకించి సాయుజ్యమును బొందినకథ బసవపురాణమున గలదు ధూర్జటి శ్రీకాళహస్తిచూహ త్యక్తకథలోఁ గూడఁ గలదు.
- (తృ ౮.)
3. సేనమరాజు- చేరమచక్రవర్తి...మహారోదుఁ డనినామాం తరము- శైవభక్తుడు.
 4. సాఖ్యతొండడు- ఈభక్తుడు శాక్కుఁ డగుటచే సాక్ష్య తొండఁ డనియుండుట సరి. బసవపురాణమున సాంఖ్య తొండఁ డని కలదు. ఈతని కథయందు షష్టాశ్వాసమున వర్ణితము. త్రిపురాంతకుఁడు ప్రాసస్థానమున నీపదము సౌఖ్య యనుదానితోఁ గుదురుపఱచుటచే నిదియే సాధురూప ముగా నెన్నఁదగినది.

ఉత్కలికయందు మారసంహారము వర్ణితము

తృతీయావిభక్తి.

ఉ. వాలి నటించు ముక్తివరవర్ణినిపయ్యెడకొంగు చాడ్పునం
గ్రాలునిజాంకపుంబడగ తగన్నులఁ జూచిన జాలు, నిమ్నగా

బౌద్ధదంపతులకుఁ జుట్టిన శాఖ్యతొండడు శివభక్తివరుఁడై శివాలయ మున ముప్పుటలు మూఁడు తాలతో శివపూజ సేయుచుండ నొకతటి నేడు రోజులు వర్షము గురియుటచే నాలయమునకు బో వీలులేక నుపవాసముండి యేడవనాఁడు నాఁడొకకాయయు దొరకకపోవుటచే నొకపెద్దబండ నెత్తి, శివునిఁ బూజించెను. శివుఁడు ప్రత్యక్షమై సాయుజ్య మిచ్చెను.

స్థానితమాళిచేతఁ, బురభంజనుచేతఁ గుమారపర్వతం
బేలెడరాజుచేత ఫలీయించు జనావళికోరు కోరుకుల్.

కళిక-(హయప్రచారము లేక తురగవల్లనరగడ)రూపకతాళము

మఱియు మఱ్ఱిమానిమొసల - మరగి యున్న గురునిచేత
గొఱిలి తాపసులకు నెఱుకఁ - గొలుపు జటిలవరునిచేత
సంబి వనుప కుంబెనలకు - నడచిన యెడకానిచేత
సంబరాదితత్త్వములకు - నవలయైన తేనిచేత
బల్లహునివధూటి కాస - పడిన గుండగీనిచేత
1.నల్లయలక యేలురాజు-ననుగనుంగడినిచేత
భూతిబూయు మానవులకు - బుట్టుమాను వైద్యుచేతఁ
ప్రీతి ధాతపురుకకోర - భీక్షనేయు నాద్యుచేత.

ఉత్కళిక.

ఇల రఘంబులీల నొప్పు
నలువ నిగమహరుల రొప్పుఁ
బొసంగఁ బాపనారిఁ బట్టి
పసిడికొండ నెక్కువెట్టి
జడధి నిద్రవోవుశరము
దొడఁగి నేలఁ గూలఁ బురము
లేసియున్న జోదుచేత
దానవరకణాదుచేత.

పద్యవివరణము.

ఇందు, దేవాలయము వైపతాక ముక్తికాంతపైట
తోఁ బోల్చుబడినది.

కళికవివరణము.

1. వటవృక్షము దక్షిణామూర్తికి స్థానము. దక్షిణామూర్తిగా

శివుఁ డవతరించుట శివుని యిరువదినాల్గవలీల.

దక్షిణామూర్తివై ధరమునీంద్రులను

శిక్షించి ప్రోచినశివుడ రక్షించు సోమనాథస్తవము.

మునుల శ్రీదక్షిణామూరి వేషంబు

నను బ్రోచు టిరువదినాల్గవలీల.

పండితారాధ్యచరిత్రము.

ఒక్కొక్కదేవత కొక్కొక్కవృక్షము ప్రియ మగుట భారతీయ సంప్రదాయము. శ్రీమహావిష్ణువు ప్రళయకాలమున మఱ్ఱియాకుపై విశ్రమించును. కావుననే 'వటపత్రశాయి' నామము ధరించినాఁడు. బిల్వము శివునకుఁబ్రీతి.

కళికవివరణము.

2. ఇందు శివునిసర్వజ్ఞత్వము వర్ణితము.

3. నంబి=సుందరమూర్తినయనారు- అరవమునఁ గొప్పకవి. తెలుఁగున నొడయనంబినిలాస మీతనిచరిత్రము దెలుపును. బరవ, సంకీర్తి యను పేరులుగల యిరువురుభార్యల నీతనికి శివుడు దూత్యము నడిపి పెండ్లిసేయించెను.

4. బల్లహుండు=భల్లాణరాజు- ఈకథ తెనుఁగువారికిఁ బ్రేమ పాత్రమైనది.

5. అల్లకయేలురాజు- అలకాధిపతి కుజేరుండు.

ఉత్కళికవివరణము.

ఇందు త్రిపురాసుర సంహారము వర్ణితము:—

చూడుండు-

సీ. ఖండఖండములుగఁ గదిసినతేరికి

భంగంపుటిరుసు పొసంగఁగూర్చి

విజ్ఞోడుపడి నిచ్చువనువీధిఁ దిరిగెడు
 చక్రంబు లొనఁగూడఁసంఘటించి
 తలకొన్న భీతి కొంతలపడ బహుముఖ
 భ్రాంతసారథి నేరసరిగ నిలిపి
 పలుకపడక్రమంబుల నలుజాడల
 జోయెడు గుఱ్ఱములొహనుకొలిపి
 కుంటివింటనుఁ బలువంకఁగోలఁ దొడిగి
 విషమలక్ష్మ్యంబు లేగఁగఁవేసి తయ్య
 వేల్పు లెవ్వరు నీసాటివిజయవాటి
 మల్లికార్జునలింగ ! ఉపమాప్రసంగ.

(బొడ్డపాటి కొండయ).

చతుర్థివిభక్తి.

ఉ. ఆటడియాస నీరసధ రాధిపలోకము లిండ్లు వాకిళుల్
 దూఱుట మోనిశ్రీనగము తూఱుపు వాకిలిఁ జొచ్చిపాపముల్
 నీలుగఁ జేసి గంధవతి నీటనుఁ గ్రుంకి మనంబులోని చి
 చ్చాఱఁగఁజేయుటొప్పుత్రిపు రాంతక దేవునకై నమస్కృతుల్.

కళిక-వృషభగతిరగడ. త్రిపుటతాళము.

మఱియును మెఱయఁగ దిశలనియెడు నును-మడుఁగులుగట్టిన శృంగారికినై
 కొఱలినదయ బాణాసురు మోసల. - కూరిమిఁ గాచిన ఫణిహారికినై
 మేలపుంజువులు చదివిన విని మది - మెచ్చినలక్ష్మీవతి బావకునై

ఈపద్య మప్పకవీయమున నుదాహరింపఁ బడియున్నది. ద్వి. ఆ. 214
 పద్యము, గంధవతి త్రిపురాంతకమునందలి తీర్థము.

యాలవుని సద్భక్తులు ముక్తికి - నేడెడు జేదవపెను ప్రోవకునై
 కూటికి గూరకు భక్తులగురిమి - కొడుకుల నడిగెడు వెడబోగికినై
 విటికి బోటికి జడలును నొడలును - నిచ్చినజగదేక త్యాగికినై
 ప్రాదును రేవెలుగును నేత్రములై - పొలయఁ గనుంగొనియెడు దేవునకై
 నిద్రము లగుపెద్దలపే రెఱుకల - నెలకొనియెద్దునిశ్చలభావునకై.

ఉత్కళిక.

కడుదీనకతో ముదితాపసికై
 పడి నింటికి జరి వెడకపైరకై
 కొని యాలమగలఁ బెనురచ్చలకై
 చనుకొండని నిక్కము సేయుటకై
 పెనుచ్చిప్పిన గుండములోపలఁ గై
 కొని చని తన యెప్పటిరూపముకై
 కొని గుండయ మెచ్చినవేల్పునకై
 విసత పితామహాఫణి తల్పునకై.

కళిక - తొలిపాదము - దిగంబరుడని చెప్పటకు
 మాటుగ కవి యిట్లు చమత్కరించినాడు.

రెండవపాదము - బాణునికి లింగావసర కాలమున నీశ్వ
 రుడు వాకిటి కాపులవాడుగా నున్న కథ బసవపురాణము
 4-వ అశ్వాసమునగలదు. (152-పుట)

ఉత్కళికయందు గుండయ్యచరిత్రము సూచింపబడినది.

బసవపురాణము - 4 ఆ - 152-పుట.

గుండయ్యను భక్తుఁ డొకనాడు తిరునీలకంఠ దేవునిగుడి
 నుండి వచ్చుచున్నప్పుడు దారిలో నాతనిపై, మేడవై నుండి

తెలియక యొకవెలది, యెంగిలినీరుచల్లెను. ఆమెయు తనతప్పి
దము తెలిసికొని, తత్క్షణము క్రిందికివచ్చి, యెంగిలినీరు
పడిన యా భక్తుని తోడ్కొనిపోయి, యభ్యంజనాదిక్రియల
నొనరించి తన్ను క్షమింపుమని గోరెను. గుండయయు నామెను
వీడి యింటికివచ్చిన తోడనే గుండయభార్య, యీతని వైఖరిని
గనిపెట్టి సానియింటినుండి వచ్చితివని యీతనిపై కోపించి,
తన్నుముట్టిన తిరునీలకంఠ దేవరయానయని యొట్టువెట్టెను.
దంపతు లీ నియమముతో నెనుబదియేండ్లుండిరి. ముదుసలులైరి.
అంతట నీశ్వరుడు భక్తునివేషముదాల్చి, వీరికడకువచ్చి వీరి
కొక కప్పెరనిచ్చి దాచుడనియు, తానుకోరినపుడీయ వలయు
నని చెప్పి వెడలిపోయెను. శివుడువెడలిపోయి, కప్పెర నదృ
శ్యముచేసి, తిరిగివచ్చి దాని నిమ్మనికోరెను. గుండయ్యయు
భార్యయు వడవడవడచుచు తమకేమి తెలియదనిచెప్పిరి ఈశ్వ
రుడువారల నచ్చటకుదగ్గఱగనున్న గుండములోనుండికి తెలియ
దని శపథము చేయగోరెను. వారట్లు గుండమున దుముక గానే,
వారిరువురు నవయావనులైరి. ఈశ్వరుడు ప్రత్యక్షమై వారి
నెనుబదేండ్లవఱకు నిట్లే యావనవంతులుగ నిలిపి, వెనుక
ప్రమథగణమునఁ జేర్చుకొనెను.

పంచమివిభక్తి.

ఉ. పోయెడుఁ గాలమన్యగతిఁబొందదు, మోక్షమువెండికొండకుం
బోయెడుత్రోవ మీకెటుఁగఁగిబోలదుమానవులార! రండులే
బ్రాయపుఁగొండ కందు శివభక్తులలోపల నద్రీరాజక
న్యాయుతపుణ్యమూర్తి వలసం గడతేరెడు జన్మభేదముల్.

కళిక - జయభద్రగడ జంపెతాళము.

మఱియు సకలాశ్రితుల - మనుచునర్థమువలన
 వఱలు పరమానంద-వనధి తీర్థమువలన
 కొమరుమిగిలిన మంచు-గొండయల్లునివలన
 విమతపురదహనకర - విష్ణుభల్లునివలన
 శివభక్తహృదయసం-చితనిధానమునలన
 వివిధరూపములలో - వెలయుజ్ఞానమువలన
 అజ్ఞానఘనతమం - ఒడచుచీకమువలన
 సుజ్ఞానులకును బొడ-సూపురూపమువలన.

ఉత్కళిక.

కనకినుకలోఁ బుట్టి
 కనలి దత్తునిఁ గొట్టి
 యడరి వేల్పులఁ బఱచి
 లొడరి జన్నము చెఱచి
 వీరభద్రుఁడు వచ్చి
 చేరి మ్రొక్కిన మెచ్చి
 యలరునిత్యునివలన
 దళితవైత్యునివలన.

ఉత్కళికయందు దక్షాధ్వరధ్వంసము వర్ణితము

షష్ఠీవిభక్తి.

శ. కమలజాతోరపుంబునుకళికంచము, పాదసరోరుహార్చనా
 కమలము వారిజోదరునికన్ను కరంబున కాచిభోగిభోగి

గము రవణంబు, చంద్రుడు శిఖాకుసుమంబులె, యెవ్వ
రీ డుమా

రమణునకుం గుమారగిరిరాజనివాసున కన్యదైవముల్.

కళిక-హయప్రచారము లేక తురగవల్లనము రూపకతాళము.

మఱియు మెఱయు వేదవాద - మధనకథనసారమునకు
మెఱయు దొట్టముట్టి ముట్టు - మేటిసిటితీరమునకు
బత్తు లుత్తు లూరసి యొరసి - పట్టు గట్టిలేజమునకు
సత్తు జిత్తు దాన యైన - సత్యనిత్యబీజమునకు
వలచి కొలుచువారిఁ జేరి - వలపుదలఁపు దయ్యమునకు
నిలిచి నిలిచి చూడఁ జూడ - నింజియుండు తియ్యమునకు
మునులు ఘనులు బోధనీధి - ముట్టినట్టి తత్త్వమునకు
జనులుఁ గనులు నెఱుంగనట్టి - పరమపదమహత్త్వమునకు.

ఉత్కళిక.

కదలి వదలి జూటకొటి
చదలఁ బొదల నేజినీటి
కడలఁ గడలఁ జెంది చెంది
జడల నొడలఁ బొంది పొంది
బాలలీలఁజూడఁజూడ
సోలి లీలఁ గీడలాడ
నాదినాథజనకమునకు
1వాదపురికనకమునకు.

1. వాతపురి - సంస్కృతము - (చిదంబరము-) రసవాదపుటూ రసి
ద్రావిడోత్పత్తి.

కరికాల చక్రవర్తి కీశ్వరుడు పసిఁడివాన గురియించినాఁడు.

ఉత్కళికయం దీశ్వరునియష్టమూర్తిత్వము వర్ణితము - చూ. కాకుంఠ
లము నాందీశ్వోకము - 'యానృష్టిత్యాది'—

సప్తమీవిభక్తి.

ఉ. వాచవిలోనుగా నొడలేవాకిభులం బొడచూపు తీపులం
ద్రోచి శివార్పనానియతీతో వెలిచూడక చూడనేప్పినా
లోచవి బోలునేచవులు, శలోకముచూడనిచూపులంగుమా
రాచలనాభునందుఁ ద్రిపురరాంతకునందు గరంగు చిత్తమా!

కళిక - జయభద్రగడ జంపెతాళము.

మఱియునుఁ గటాక్షజిత - మారునందు

తఱిత్రాడు సొమ్మగును - దారునందు

బరులూను భక్తపతు - పాలునందు

కరుణానుశీతకరి - కాలునందు

జగములు జనించు తొలి - జాడయందు

నిగమార్థముల్ నిలుచు - నీడయందుఁ

బొడ వెల్ల కాంతి యగు - పుణ్యనందు

గడలేక యొప్పు నర - గణ్యనందు.

ఉత్కలిక.

ఇలయు సలిలంబు

వెలుంగు నలిలంబు

దివియు మిత్రండుఁ

గువలయాపుండు

పరగుయజమాన

పరిపూర్ణుఁడైన

యష్టతనునందు

శిష్టసుతునందు.

సంబోధనము.

ఉ. శ్రీచనుదోయిపై శరముఁ శేర్చి, భుజంగమరాజసజ్య హే
మూచల మెక్కుడించి నిగమావళి యట్టులువీడ్చి, పద్మజం
జూచి మొగంబు లిచ్చిదివిజౌగొనియాడంగనున్న నీ రణాం
తాచరణంబు విందుఁ జెవురలారఁ గుమారగిరీంద్రమందిరా!

కలిక - జయభద్రరగడ.

మఱియు నానామంత్ర - మణిగణసుధాకల్ప !

కొఱలు నేనుఁగుమోము - కొడుకుఁ గాంచినవేల్పు !

మూఁడుమోములపోటు - ముట్టుఁ బట్టెడుశూర !

వేడిమాపునఁ దియ్య - విలుతుఁ ద్రుంచినధీర !

తాపసుల యీలువులఁ - దనరు తపములపంట !

చూపులకు నెల్లఁ బర - సుఖవార్థిపెన్నింట !

తిలకాయమానదీ-ధితినుధానంసూతి !

వెలుఁగులకు నెల్లఁ దుది - వెలుఁ గగుపరంజ్యోతి !

ఉత్కలిక.

వినుతముఖనలినమును

ఘనజఘనపులినమును

వరవళితరంగములు

గురుకుచరథాంగములుఁ

గలిగినయూమానరసి

లలితముఖములఁ బెరసి

క్రాలు నొకకలహంస !

బాలచంద్రోత్తంస !

సార్వవిభక్తికము.

శా. నీవాచ్యుండవు	...	ప్రథమావిభక్తి
నిన్నుఁ దెల్పుఁజదువుల్	...	ద్వితీయావిభక్తి
నీచేత మే లొంద	...	తృతీయావిభక్తి
నీకై వాక్పూజ లొనర్తు	...	చతుర్థివిభక్తి
నీవలన బ్రహ్మాండావళుల్ పుట్టు ...		పంచమీవిభక్తి
నీ కేవేల్పుల్ సరి, యన్యదైవభజనం జే నొల్ల -		షష్ఠీవిభక్తి
నీయందు మద్భావం బండఁదగుం		సప్తమీవిభక్తి
గుమారగిరినాథా ! చంద్రచూడామణీ !-		సంబోధనము.

1. మించి గల్గి తెలుగుపాలుపు.

కావ్యము.

2. త్రిపురాంతకోదాహరణము.

ఉదాహరణ కావ్యము.

పలయువారు:—

నిడుదవోలు వేంకటరావు, ఎమ్. ఏ.,

ఆంధ్రోపన్యాసకుడు.

పరిశోధకకాళి,

మదరాసు విశ్వవిద్యాలయము,

మదరాసు.

